


# Fuqhom Żernaq id-Dawl

*Il-vjaġġ spiritwali ta' Kattoliku sincier*



**J o s e p h M i z z i**

**FUQHOM ŻERNAQ ID-DAWL**

© Dr Joseph Mizzi 2015

[www.josephmizzi.blogspot.com](http://www.josephmizzi.blogspot.com)

# Werrej

	<i>paġna</i>
1. X'Jiswielu l-Bniedem?	1
2. Kelmtek hi l-Verità	4
3. Mibnija fuq Kristu	11
4. Quddiem it-Tribunal t'Alla	16
5. Dnubietek Maħfura	22
6. Ġustifikati bil-Fidi	28
7. Naddafna minn Dnubietna	34
8. Sagrificċju Darba għal Dejjem	39
9. Aghmlu dan b'Tifkira Tiegħi	46
10. Il-Qassis il-Kbir	50
11. Ruħi Tfaħħar il-Kobor tal-Mulej	55
12. Medjatur Wieħed	62
13. Mhux mill-Opri	67
14. Jiena hu t-Triq	73

# 1

## X'Jiswielu l-Bniedem?

“X’jiswielu l-bniedem,” jistaqsi l-Mulej Ġesù, “jekk jikseb id-dinja kollha u mbagħad jitlef ħajtu?”<sup>1</sup>

Hafna Maltin iffissaw fil-kumditajiet tad-dinja: id-dar, l-ikel, l-ilbies moda, il-karozza, id-divertiment u s-saħħa tal-ġisem. Il-ħajja saret donnha vjaġġ qasir mit-twelid sal-Addolorata, u daqshekk. Qisu m’hemm xejn lil hinn mill-qabar. Qed ngħixu ħajja aktar diċenti minn qabel, nammettu. Imma x’jiswa l-ġid kollu tad-dinja ħdejn is-salvazzjoni tar-ruħ? Jew x’nieħdu magħna minn din id-dinja?

Trabbejt f’familja Kattolika. Ommi u missieri dejjem għallmuni li hemm Alla, Ġenna u Infern. Sa minn ċkuniti darrewni naħseb dwar il-ħwejjeġ li ma jintemmux: ir-relazzjoni mal-Ħallieq u l-ħajja eterna. Ta’ dan niringrazzja ’l Alla. Ktibt dan il-ktieb lil ħbiebi Kattoliċi, li bhali ħadu bis-serjetà t-twissija tal-Mulej Ġesù. Xejn ma jiswieli, anke kieku kelli nakkwista d-dinja, jekk fl-aħħar nitlef ruħi.

Bhala Kattoliku kont żgur li ninsab fit-triq it-tajba. Kont naf li hemm triq oħra li twassal għat-telfien. Ġesù stess iwissina: “Għaddu mill-bieb id-dejjaq. Ghax wiesa’ l-bieb u spazjuża t-triq li tieħu għat-telfien, u ħafna huma li jgħaddu minnha. Imma kemm huwa dejjaq il-bieb u dejqa t-triq li tieħu għall-ħajja, u ftit huma li jsibuha!”<sup>2</sup> Imma jien ma kellix għalfejn ninkwieta. Kont grat li jien membru fil-knisja Kattolika, il-knisja vera ta’ Kristu. Ridt noqgħod attent biss li ma nkunx imqarraq minn religjonijiet oħra u nsib ruħi fit-triq il-wiesa’ tat-telfien.

Kienet bħal sajjetta fil-bnazzi meta jum fost l-oħrajn gie hija fuqi u qalli, “Taf li aħna nsalvaw bil-fidi biss u mhux bl-opri tagħna?”

“Ma tarax,” wegibt jien fil-pront, “aħna salvati sew bil-fidi kif ukoll bl-opri li nagħmlu.” Iddefendejt bil-ħegġa r-religjon Kattolika. Qrali xi siltiet mill-Iskrittura iżda baqa’ ma kkonvincinix.

Sirt naf x’gara. Hija kien iltaqa’ ma’ xi turisti Irlandiżi l-Belt. Kienu Kristjani evangeliċi. Tkellmu miegħu u mid-dehra rnexxielhom idawwruh. Inkwetani ferm. Iddispjaċieni li tbiegħed mit-tagħlim tal-knisja. Peress li kelli fiduċja sħiħa fid-dottrina tal-knisja Kattolika, qtajtha li nistudja l-Bibbja sabiex ingibu wiċċ imb’wiċċ mal-iżball tiegħu. Għal hafna xhur kont insus warajh biex inreggħu lura fi hdan il-knisja.

Għaddew hafna snin minn dik il-lejla xitwija. Illum jien ukoll Kristjan evangeliċu. Il-konvinzjoni tiegħi nbidlet. Sirt nemmen li mhux bil-merti tal-opri tagħna nsalvaw iżda billi nafdaw fi Kristu biss. Iżda nassigurak li ma nbdiltx f’kollox. L-imħabba tiegħi lejn il-Kattoliċi Maltin ma naqsitx; anzi tqawwiet.

## **Il-Verità u s-Salvazzjoni**

Minn qalbi nixtieq inxandar l-aħbar tajba dwar Ġesù Kristu lil hbiebi Kattoliċi għax naf bil-ħegġa tagħkom għal Alla. Madankollu ż-żelu religjuż mhux garanzija tal-verità jew tas-salvazzjoni. L-appostlu Pawlu jsemmi lil ġensu b’għafsa ta’ qalb. Jgħid:

“Jien xhud għalhom li huma għandhom il-ħegġa għal Alla, iżda din m’hiex ħegġa skont l-għerf veru.”<sup>3</sup>

Kienu mingħalihom mexjin fit-triq tal-ħajja. Wara kollox kellhom tradizzjoni qadima minn żmien il-patrijarki, Mosè u l-profeti. Kienu religjużi, isumu, jitolbu, jagħtu l-karità u jqimu ’l Alla. Forsi inti wkoll tirraguna: “Jien membru fi knisja bi tradizzjoni minn żmien Kristu u l-appostli; immur il-quddies u nqerr regolarment, nipprova

nobdi l-kmandamenti u xi opra ta' karità nagħmel ukoll. Kif nista' nkun żbaljat?"

Minkejja r-religjon u t-tradizzjoni tagħhom dawk il-Lhud devoti kienu mitlufa. Kienu mexjin għal għonq it-triq lejn l-Infern iżda tragikament kienu żguri li sejin sewwa. L-apostlu Pawlu jixhed, "Huti, nixtieq tassew minn qalbi nitlob quddiem Alla li niesi jsalvaw."<sup>4</sup> Minkejja ċ-ċertezza tagħhom, fir-realta' kienu għadhom mitlufa u jeħtiegu s-salvazzjoni. Għaliex? Għax il-ħegġa tagħhom ma kinitx "skont l-għerf veru." Minn għalihom kienu qed jixorbu l-ilma safi tal-ħajja meta fil-fatt kienu qed jixorbu ilma ivvalenat. Allahares kellek tiskopri l-iżball tiegħek f'Jum il-Ġudizzju. Dak in-nhar ikun tard wisq. Thallatx il-ħegġa religjuża tiegħek mal-verità. Hemm is-salvazzjoni ta' ruħek fin-nofs.

Nisthajlek tghidli, "Il-verità! X'inhom l-verità?" Tridx mela nibdew niddiskutu din il-mistoqsija?

## 2

# Kelmtek hi l-Verità

Wehidna ma naslu qatt biex nagħrfu 'l Alla fis-sewwa. L-Iskrittura tishaq li “d-dinja b’għerfha ma għarfitx lil Alla.”<sup>5</sup> Il-bniedem ivvinta hafna allat u religjonijiet, imma wahdu qatt ma sab 'l Alla veru. Kien jum ta’ dwejjaq kbar għall-appostlu Pawlu meta dahal f’Ateni, iċ-ċentru taċ-ċivilta’ u l-filosofija. Il-belt kollha kienet mogħtija għall-qima tal-idoli. Sahansitra sab artal iddedikat “lil Alla mhux magħruf” -- xhieda tal-injoranza tagħhom dwar Alla ħaj u veru.

### Ir-Rivelazzjoni

Kif mela nistgħu qatt nagħrfu lill-Hallieq? Nistgħu nagħrfuh biss permezz tar-rivelazzjoni, jġigifieri billi Alla juri lilu nnifsu lilna. Matul l-istorja Alla kellem lill-bnedmin permezz tal-profeti. Mosè, Isaija u l-profeti l-oħra ma tkellmex minn jeddhom, imma kienu strumenti magħżulin minn Alla biex iwasslu l-kelma tiegħu. It-tnedija tagħhom kienet sikwit tibda, “Hekk jgħid il-Mulej,” biex ifakkru lis-semmiegħa tagħhom mnejn kienu rċevew il-messaġġ. San Pietru jikteb:

Għax qatt ma kien li xi profezija giet mir-rieda tal-bnedmin; imma, meta l-bnedmin tkellmu f’isem Alla, dan għamluh għax kienu mqanqlin mill-Ispirtu s-Santu.<sup>6</sup>

Hekk ukoll l-appostli xandru f’isem il-Mulej. L-appostlu Pawlu jirringrazzja 'l Alla li l-aħwa Nsara laqgħu x-xandir tiegħu “mhux bħala kelma ta’ bniedem, iżda bħala kelma ta’ Alla, kif tassew hi.”<sup>7</sup> Il-mirakli kbar li wettqu bil-ħila t’Alla kienu xhieda għalihom li tassew huma l-vuċi t’Alla fuq l-art.

Ir-rivelazzjoni t'Alla laħqet il-quċcata tagħha f'Ibnu Ġesù Kristu. Alla "kellimna permezz ta' Ibnu."<sup>8</sup> Hu l-Kelma t'Alla, ix-xbieha perfetta tiegħu, il-verità, Alla magħna. Ir-rivelazzjoni t'Alla nġhatat shiha u perfetta, u l-Insara għandhom jissieltu għall-Fidi mogħtija lilhom darba għal dejjem (ara Ġuda 3). Sewwa jgħid il-Konċilju Vatikan II: "Ma għandniex nistennew ebda rivelazzjoni pubblika ġdida f'dan iż-żmien."<sup>9</sup>

Aħna qed ngħixu sekli twal wara l-profeti, Ġesù u l-apostli tiegħu. Kif nistgħu nagħrfu r-rivelazzjoni t'Alla fdata lilhom? Permezz tagħhom ingħatat il-Kelma t'Alla; kif nistgħu nkunu nafu x'qalu? Alla ħaseb li jnizzel il-Kelma tiegħu bl-iswed fuq l-abjad fil-paġni tal-Iskrittura. Mosè u Pawlu huma mejtin, imma d-dottrina li pridkaw għadha magħna fil-kitbiet li ħallew warajhom. Għalkemm Ġesù tela' s-sema, nistgħu nitgħallmu x'qal u x'għamel fil-paġni tal-Vangelu.

Il-Bibbja għandha żewġ awturi. Miktuba mill-bniedem (Mosè, Isaija, Luqa, Mattew, Pawlu, eċċ.) u fl-istess hin miktuba minn Alla. L-Ispirtu s-Santu gwidahom biex jiktbu dak li ried Alla. "L-Iskrittura kollha hija mnebbħa minn Alla."<sup>10</sup> Meta nifthu l-Bibbja għandna nżommu quddiem għajnejna li qed naqraw il-Ktieb t'Alla. M'għandniex għalfejn niddubitaw il-kliem tal-Iskrittura għax Alla la jigdeb u lanqas jiżbalja. Ġesù talab lil Missier u qallu: "Il-Kelma tiegħek hi l-verità."<sup>11</sup>

### **It-Tradizzjoni**

Naturalment fl-Iskrittura m'hemmx imnizzel kulma għallmu u għamlu l-profeti, l-apostli u l-Mulej Ġesù. Imma b'daqshekk nistgħu ngħidu li l-Iskrittura mhix biżżejjed biex twassalna għat-tagħrif tal-ħajja eterna? Jew li jeħtieġ b'xi mod niskopru xi tagħlim importanti tagħhom li mhux imnizzel fil-Bibbja? Sfortunatament il-Lhud għamlu dan l-iżball. Ma kinux kuntenti bil-kotba tal-Iskrittura u ziedu "t-



tradizzjoni,” it-tagħlim antik ta’ missirijiet-hom. Ir-rizultat kien traġiku.

Isma’ x’qal Ġesù dwar it-tradizzjoni:

“Sewwa habbar Isaija fuqkom, ja nies ta’ wiċċ b’iehor, bħalma hu miktub: “Dan il-poplu bix-xufftejn biss jagħtini gieħ, imma qalbhom hija ’l bogħod minni. Fiergħa hi l-qima li jagħtuni; jgħallmu duttrina li m’hiex għajr preċetti tal-bnedmin.” Hekk intom, twarrbu l-kmandamenti ta’ Alla biex tħaddnu t-tradizzjoni tal-bnedmin.” U qalilhom: “Helu helu ggibu fix-xejn il-kmandamenti ta’ Alla biex tħarsu t-tradizzjoni tagħkom ... hekk iggibu fix-xejn il-kelma ta’ Alla bit-tradizzjoni li tgħaddu minn generazzjoni għal oħra” (Mark 7:6-13).

Alla ma jilqax ir-religjon tagħna jekk ma tkunx mibnija fuq ir-rivelazzjoni tiegħu mnizzla fl-Iskrittura. Lanqas jilqa’ qima mibnija fuq l-Iskrittura rrovinata bit-tradizzjoni.

Il-knisja Kattolika tilqa’ l-Iskrittura bhala l-Kelma t’Alla. Imma mal-Kelma miktuba żżid it-tradizzjoni, li suppost twassal b’mod ħaj it-tagħlim ta’ Sidna u l-apostli tiegħu. Il-Konċilju Vatikan II jistqarr li:

Il-knisja Kattolika “ma tiksibx iċ-ċertezza tagħha dwar kull ma gie rivelat mill-Iskrittura Mqaddsa biss. Għalhekk, kemm it-Tradizzjoni, u kemm l-Iskrittura Mqaddsa għandhom jiġu milqughin u meqjuma bl-istess sentimenti ta’ tjeba u qima.”<sup>12</sup>

Skont il-knisja ta’ Ruma, l-Iskrittura mhix biżżejjed. Il-knisja iżżid it-tradizzjoni mal-Bibbja. L-istorja tirrepeti ruħha. Il-Lhud ziedu t-tradizzjoni tagħhom, il-knisja Kattolika żżid it-tradizzjoni tagħha. Dan ibeżżgħani u jinkwetani ħafna. Ftakar x’qal Alla: “Fiergħa hi l-qima li jagħtuni; jgħallmu duttrina li m’hiex għajr preċetti tal-bnedmin.” Naturalment il-knisja tgħid li t-tradizzjoni hi l-Kelma t’Alla u mhux “preċetti tal-bnedmin.” Madankollu, jekk it-tradizzjoni Kattolika hi

“preċetti tal-bnedmin” halli wkoll ma ninsewx li l-qima tal-Kattoliċi hi fierha quddiem Alla.

Iżjed 'il quddiem se niltaqghu ma' diversi konflitti bejn l-Iskrittura u t-tagħlim tal-knisja Kattolika minhabba ż-żieda tat-tradizzjoni. Hawnhekk insemmu eżempju wieħed, l-użu tal-istatwi fil-qima. Fl-Għaxar Kmandamenti nagħrfu x'irid minna l-Mulej:

La tagħmilx għalik suriet minquxa u ebda xbieha ta' ebda haġa li hemm fil-gholi tas-sema, jew isfel fl-art, jew fil-baħar taht l-art. La tmilx quddiemhom: la tadorahomx għaliex jiena l-Mulej Alla tiegħek, Alla għajjur (Esodu 20:4,5).

Naħseb li l-kmandament hu ċar biżżejjed. Madankollu l-knisja Kattolika tippermetti l-qima tal-istatwi t'Alla, il-Madonna u l-qaddisin. Hemm diversi argumenti favur din il-prattika. Izda huma x'inhuma r-raġunijiet mogħtija, fl-aħħar mill-aħħar jibqa' l-fatt sempliċi li Alla kmandana biex la nagħmluhom u lanqas inqimuhom. Jekk tinzel għarkupptejk quddiem xi statwa, tinsiex il-kmandament t'Alla, u l-kliem ta' Kristu: “Hele hele gġibu fix-xejn il-kmandamenti ta' Alla biex tharsu t-tradizzjoni tagħkom.”

### **Nista' Nifhem l-Iskrittura?**

Alla kkomunika mal-bnedmin bil-lingwa tal-bnedmin. Il-Bibbja mhix xi ktieb misterjuż. Lanqas mhi indirizzata lill-għorrief u t-teologi, imma lill-poplu kollu t'Alla. Nghidu aħna, l-epistoli ta' Pawlu, Pietru, Ġakbu u Ġwanni huma miktubin lill-Insara kollha. “Bil-qawwa kollha nitlobkom f'għieħ il-Mulej li taqraw din l-ittra lill-aħwa *kollha*,” ordna l-apostlu Pawlu fi tmiem l-ittra tiegħu.<sup>13</sup> Ma kien ikun hemm l-ebda skop li l-ittra tinqara lil kulhadd jekk kienet tqila wisq biex jifhmuha. Imma Alla tkellem fl-Iskrittura biex ikun mifhum. L-Iskrittura “tghallem lil min ma jafx” (Salmi 19:8).

M'aħniex niskużaw lil min jersaq lejn l-Iskrittura bi traskuraġni. L-apostlu Pietru jwissina li l-ittri ta' Pawlu, u l-bqija tal-Iskrittura, "fihom hwejjeg tqal biex wiehed jifhimhom." U jkompli jwissina billi jgħid li "dawk li ma jifhmux u li m'humiex sħaħ biżżejjed ifissruhom hażin għat-telfien tagħhom stess."<sup>14</sup> Naturalment Pietru mhux jiskoraġġina milli nifthu u nistudjaw l-Iskrittura. Iwissina biss kontra l-prużunzjoni u t-traskuraġni. L-istess Pietru jhegġigna nfittxu l-Kelma t'Alla kif tarbija tat-twelid tixxenaq għall-ħalib safi.<sup>15</sup>

L-Iskrittura ma tifhimhiex jekk thalliha fuq l-ixkaffa. Lanqas tiggwadanja minnha jekk taqraha b'attitudni ta' kburiya, bħal donnok tifhem aktar mill-Awtur tagħha, jew bil-ħsieb li tghawweg it-tifsira tagħha biex tiġġustifika t-twemmin tiegħek. Tifhimha jekk taqraha u timmedita fuqha b'umilta', bil-fidi, b'ubbidjenza u bl-intenzjoni li dejjem issebbaħ lill-Mulej Ġesù Kristu. Tafdax fik innifsek u fl-intelligenza tiegħek. Afda biss fl-Ispirtu s-Santu, l-Awtur tal-Bibbja. Hu biss jista' jfornik bid-dehen biex tagħraf Kelmtu. "Imbagħad fethilhom moħħhom biex jifhmu l-Iskrittura" (Luqa 24:45).

### **L-Għalliema Suġġetti għall-Iskrittura**

Il-Mulej ta lill-Knisja mexxejja u għalliema biex ixandru u jfissru Kelmtu. Għandna nsegwuhom kif huma jsegwu lil Kristu. Imma ma rridux ninsew li mhux kull min isejjaħ lilu nnifsu "ministru ta' Kristu" huwa bilfors ġenwin. Il-Mulej Ġesù wissiena: "Ifthu għajnejkom mill-profeti foloz; għax dawn jigu għandkom libsin ta' nagħaġ, u minn ġewwa jkunu lpup ħattafa!"<sup>16</sup> Għalhekk ma jkollokx skuza fil-Ġudizzju jekk tkun segwejt għalliema foloz. Il-Mulej Ġesù vżana minn qabel. "Jekk għama jmexxi lil għama iehor, it-tnejn jaqghu għol-ħofra."<sup>17</sup>

Imma x'test għandi napplika biex nagħraf jekk għalliem hux ministru ta' Kristu jew le? Il-profeta jingħaraf mit-tagħlim tiegħu, hekk kif sigra tingħaraf mill-frott tagħha. Jekk wiehed jgħid li qed ixandar il-

Kelma t'Alla, imma tagħlimu jikkontradixxi jew iżid mal-Iskrittura, huwa giddieb u qarrieq.<sup>18</sup> Kun ċert li tibni darek fuq il-blata soda tal-Kelma infallibbli t'Alla .

Nixhed quddiem Alla li jagħmel haqq minni fl-aħħar jum li hriġt dan il-ktieb b'kuxjenza tajba. Irrid nispijega l-messaġġ tas-salvazzjoni kif inhu mnizzel fil-paġni tal-Kotba Mqaddsa, sew jekk jinstema' sabih jew ikrah. M'inix infittex il-prosit mill-bnedmin, imma l-approvazzjoni t'Alla. Huwa biss l-evanġelju t'Alla rivelat fl-Iskrittura li kapaċi jsalva u jnissel il-ħajja eterna lill-gheżież huti Maltin.

Għalhekk nistiednek taqrah b'attenzjoni. Madankollu jibqa' dejjem l-obbligu u l-privileġġ tiegħek li tittestja kollox bil-Kelma miktuba t'Alla. L-apostlu Pawlu u Silas xandru l-Kelma lin-nies ta' belt jisimha Berea. Dawn laqgħu l-messaġġ b'entuzjażmu. Izda ma waqfux hemm. Fittxew l-Iskrittura privatament biex jiċċekkjaw kulma semgħu minghand Pawlu u sieħbu. “Huma laqgħu l-kelma bil-ħeġġa kollha, u kuljum bdew iqallbu l-Iskrittura biex jaraw jekk dak li semgħu kienx minnu” (Atti 17:11). Il-Bibbja ssejjhilhom “nies ta' qalb kbira.” Jalla tingħata qalb bħal tagħhom.

### **L-Iskrittura Biżżejjed**

Qatt xtaqt kont tgħix fi żmien Ġesù biex tisma' minn fommu l-kliem tal-ħajja eterna? Lilu tista' tafdah f'kollox. Forsi kont tistaqsih: “Mgħallem, x'nagħmel biex niret il-ħajja eterna?” X'taħseb li kien iwieġbek? M'hemmx għalfejn tipprowa tbassar. Darba minnhom wiehed għaref staqsih din l-istess mistoqsija. Ġesù beda jwieġbu: “Fil-Liġi x'hemm miktub? Inti x'taqra fiha?”<sup>19</sup> Il-Mulej Ġesù rreferih għall-Iskrittura. L-istess jgħid lilna. Fiha hemm it-twegiba korretta u shiħa għas-salvazzjoni tagħna. Fittex l-Iskrittura b'kunfidenza shiħa. M'għandekx bżonn il-filosofija, il-viżjonijiet,<sup>20</sup> jew it-tradizzjoni. M'għandek bżonn xejn aktar għas-salvazzjoni hlief it-tagħlim tagħha.

Il-Kotba Mqaddsa “jistgħu jagħtuk l-għerf li jwassal għas-salvazzjoni permezz tal-fidi fi Kristu Ġesù” (2 Timotju 3:15). Fejn tista’ ssib il-verità? X’jista’ jagħtik l-għerf li jwassal għas-salvazzjoni? Tinsa’ qatt t-twegiba: *Il-Kotba Mqaddsa!*

# 3

## Mibnija fuq Kristu

Fuq min hi mibnija l-Knisja? Min hu l-Kap tagħha? U min hu l-Vigarju ta' Kristu fuq l-art?

L-Iskrittura thegġeġ lill-membri tal-Knisja: “Għixu mela fi Kristu Ġesù, Sidna, kif tghallimtu, b'għeruqkom fih u hajjitkom *mibnija fuqu*, imwettqin bil-fidi bħalma tghallimtu” (Kolossin 2:6,7). Il-Knisja hi mibnija fuq Kristu, kif imxandar mill-profeti u l-apostli. “Mibnija lkoll fuq is-sisien tal-apostli u tal-profeti, fejn Kristu hu l-gebla tax-xewka” (Efesin 2:20). Il-pedament tal-Knisja diġa' tqiegħed. Min hu dan il-pedament? Il-Mulej jew xi hadd ieħor? L-apostlu Pawlu jwieġeb: “Pedament ieħor hadd ma jista' jqiegħed hlief dak li ġa tqiegħed; *u dan hu Ġesù Kristu*” (1 Korintin 3:11).

Min hu l-Kap tal-Knisja? “Kristu hu ras il-knisja, is-salvatur tal-Ġisem tiegħu” (Efesin 5:23). L-Iben il-maħbub t'Alla “hu r-Ras tal-Ġisem, li hu l-Knisja ... sabiex ikun *l-ewwel* f'kollox” (Kolossin 1:18). Il-primat fil-Knisja huwa Kristu!

Lil min halla Kristu rappreżentant tiegħu fuq l-art? Fil-lejl qabel bata, il-Mulej Ġesù wiegħed lid-dixxipli: “Jiena nitlob lill-Missier, u hu jagħtikom Difensur ieħor biex jibqa' magħkom għal dejjem, l-Ispirtu tal-verità” (Ġwanni 14:16,17). L-Ispirtu s-Santu gie f'Pentekoste. Hu kien, għadu u jibqa' l-Vigarju ta' Kristu fuq l-art sa tmiem id-dinja.

### Fuq din il-Blata

Il-knisja Kattolika tagħti twegħbiet differenti. “Il-Mulej għamel biss lil Xmun il-blata tal-Knisja tiegħu u tah l-isem ta' Pietru.” “L-isqof ta'

Ruma, bis-setgħa tal-uffiċċju tiegħu bħala Vigarju ta' Kristu u Ragħaj tal-Knisja kollha, għandu fil-Knisja setgħa shiħa u suprema u universali” (K 881, 882).

Biex niżnu dawn l-istqarrijiet, tajjeb l-ewwel naqraw is-silta li skont il-knisja Kattolika tagħti prova tal-awtorità tal-Papa.

Meta wasal fl-inħawi ta' Ċesarija ta' Filippu, Ġesù staqsa lid-dixxipli tiegħu u qalilhom: “Min jgħidu n-nies li hu Bin il-bniedem?” U huma wegħbuh: “Xi wħud, Ġwanni l-Battista; oħrajn Elija; u oħrajn, Ġeremija jew wieħed mill-profeti.” “Imma intom min tgħidu li jien?” staqsijhom. U qabeż Xmun Pietru u qallu: “Inti l-Messija, Bin Alla l-ħaj.” U Ġesù wiegħbu u qallu: “Hieni int, Xmun bin Ġona, għax mhux bniedem tad-dem u l-laħam uriek dan, imma Missieri li hu fis-smewwiet. U jien ngħidlek: Inti Pietru, u fuq din il-blata jiena nibni l-Knisja tiegħi, u s-setgħat tal-Infern ma jegħlbuhieħ.” (Mattew 16:13-18).

Meta kont għadni tfajjel fuq il-bank tad-dottrina, l-għalliema qaltilna li l-Knisja hija mibnija fuq Pietru, għaliex ‘Pietru’ tfisser ‘blata.’ Kont pjuttost sorpriż meta tgħallimt li ‘Pietru’ (*petros*) u ‘blata’ (*petra*) huma żewġ kelmiet b’tifsira differenti. It-tifsira Kattolika tassumi li ‘Pietru’ u ‘blata’ huma pariġġ, meta fil-fatt mhumiex.

Kristu jibni l-Knisja fuq il-blata. Imma, x’inhì din il-blata soda li fuqha sserrah id-dar t’Alla? Is-sugġett tal-pass f’Mattew 16 mhux Pietru, imma l-identità ta’ Ġesù. Għalhekk naħseb li ‘l-blata’ hi l-istqarrija tal-fidi fuq fomm l-appostlu Pietru, jġigifieri, “Int l-Messija, Bin Alla l-ħaj.” Wara kollox kemm l-appostlu Pawlu kif ukoll l-appostlu Pietru nnifsu jsejħu lil Ġesù Kristu ‘il-blata’ (*petra*).<sup>21</sup> L-Iskrittura tistaqsi, “Min hu Alla ħlief il-Mulej, u min hu Blata ħlief Alla tagħna?” (Salmi 18:32).

Taħsibx li din hi xi interpretazzjoni ġdida ta' dan il-pass kruċjali. Ghalkemm xi whud mill-kittieba patristiċi jfissru 'l-blata' bhala Pietru jew l-apostli, il-maġġoranza tagħhom ifissruha bhala Kristu stess jew l-istqarrija ta' Pietru dwaru, "Int il-Messija, Bin Alla l-ħaj." Nghidu ahna, Sant' Wistin kiteb: "Għalhekk, qal Ġesù, 'Int Pietru, u fuq din l-Blata' li inti stqarrejt u għaraft, meta għidt 'Inti l-Kristu, Bin Alla l-ħaj' jien nibni l-knisja tiegħi; jigifieri fuqi, fuq l-Iben t'Alla l-ħaj, 'nibni l-knisja tiegħi.'"22

Interessanti li l-knisja Kattolika tammetti li din hi tifsira korretta. Fil-Katekiżmu, paragrafu 424, insibu miktub: "Imbuttati mill-grazzja tal-Ispirtu s-Santu u miġbudin mill-Missier, ahna nemmnu u nistqarru dwar Ġesù: 'Inti Kristu, l-Iben ta' Alla l-ħaj' (Mt 16,16). Hu fuq il-blata ta' din il-fidi, li stqarr San Pietru, li Kristu bena l-Knisja tiegħu (ara Mt 16,18)." Tassew, il-blata hija l-fidi mistqarra minn Pietru, "Inti Kristu, l-Iben ta' Alla l-ħaj." Kif mela l-knisja Kattolika tinsisti li "l-Mulej għamel *biss* lil Xmun il-blata tal-Knisja"?

### **L-Apostlu Pietru**

Pietru u l-apostli l-oħra qatt ma fehmu li l-Mulej hatar lil Pietru l-ewwel fosthom jew il-kap tagħhom. Sahansitra fil-lejl tal-passjoni "nqalghet ukoll kwistjoni bejniethom dwar min minnhom kellu jinżamm bhala l-akbar wiehed" (Luqa 22:24). Il-Mulej ma fakkarhomx x'kien qal aktar kmieni lil Pietru f'—esarija. Qalilhom biss li ma kellhomx jahkmu fuq in-nies bħas-slaten tal-pagani, imma kellhom ikunu l-qaddejja tal-Knisja.

Pietru fehmha sew il-lezzjoni. Ghalkemm kien prominenti fost shabu, fetaħ il-bieb tas-saltna għal-Lhud u l-Ġentili, u hadem kemm felah għall-Knisja, Pietru sejjah lilu nnifsu apostlu u qaddej ta' Ġesù Kristu u "presbiteru jien ukoll" bhall-presbiteri l-oħra. Izda qatt ma ftaħar b'xi titlu bħal Papa, kap tal-apostli, vigarju ta' Kristu jew isqof universali. Il-knisja Kattolika ssejjah lil Pietru "r-ragħaj il-kbir tal-



knisja.” Pietru ma jaqbilx; mhux lilu nnifsu imma lil Kristu jsejjah “ir-Raghaj il-kbir.”<sup>23</sup>

Skont ix-xhieda tat-Testment il-Ġdid, Pietru ma kellux setgħa fuq il-Knisja kollha. Għalhekk avolju kieku l-isqof ta’ Ruma kien is-suċċessur tiegħu, ma kien ikollu ebda dritt jissejjah isqof universali. Mhux biss, l-isqof ta’ Ruma m’għandux dritt għall-awtorità *apostolika* ta’ Pietru. L-Iskrittura mkien ma tagħti hjiel li Pietru kien isqof fil-belt kapitali tal-Imperu. Huwa fatt storiku li fl-ewwel sekli anqas l-isqofijiet ta’ Ruma m’afferma li huma suċċessuri ta’ Pietru.

Hdejn il-bieb tat-tempju, Pietru u Ġwanni ltaqgħu ma’ raġel magħtub. Stennihom jagħtuh karità. Minflok Pietru qallu: “Fidda u deheb m’għandix, imma dak li għandi nagħtihulek: f’isem Ġesù Kristu ta’ Nazaret, imxi!”<sup>24</sup> Il-magħtub b’qabza waħda waqaf u beda jimxi, jaqbeż u jfahhar ’l Alla. L-isqof ta’ Ruma jgħid li hu s-suċċessur ta’ Pietru, imma qajla jista’ jgħid “fidda u deheb m’għandix.” Wisq anqas għandu l-qawwa mirakoluża li kellu Pietru. Ma ngħidx dan b’disprezz, imma ladarba l-Papa jippretendi titli hekk għolja, m’għandniex nistennew provi bil-fatti ukoll?

## **Il-Ġlieda għall-Poter**

Il-Mulej ma tax awtorità lill-isqof ta’ Ruma jew xi bniedem ieħor fuq il-Knisja universali. Is-setgħa li jgawdi l-Papa illum inkisbet bil-mod il-mod matul l-istorja. Skont l-Iskrittura, il-presbiteri għandhom id-dmir jiehdu hsieb il-knisja tal-post. Madankollu matul it-tieni seklu wiehed mill-presbiteri beda jissejjah isqof u sar il-mexxej ewlieni. Fir-raba’ seklu, l-Imperatur Kostantinu, u oħrajn warajh, eżaltaw l-isqofijiet b’hafna unuri. L-ogħla unur kisbuh l-isqofijiet ta’ Ruma, Kostantinopli, Lixandra, Antjokja u Ġerusalem.

Diversi isqofijiet ta’ Ruma, fosthom Ljun I u Girgor il-Kbir stinkaw kemm felhu biex ikabbru l-prestigju tagħhom u tal-knisja ta’ Ruma. It-taqtiġha ewlenija kienet bejn l-isqofijiet taż-żewġ bliet ewlenin tal-

imperu, Ruma u Kostantinopli. Il-firda u l-pika bejniethom baqgħu jizdiedu sakemm il-Kristjanità sofriet xizma li għadha tinħass sal-lum: il-Knisja Kattolika Rumana u l-Knisja Ortodossa Griega.

Il-patrijarka ta' Kostantinopli Ġwanni IV assuma t-titlu ta' "Isqof Universali". Il-Papa Girgor I (590-604) ċanfru għall-kburija tiegħu. Ironikament, il-Papa ta' wara Girgor, Bonafizju III, ingħata t-titlu "Isqof Universali" mill-imperatur kiefer Phocas. Dan it-titlu għadu jintiret mill-mexxej tal-knisja ta' Ruma.

### **Min hu l-Blata Tiegħek?**

Konna nkunu obbligati nissottomettu ruħna għall-Papa, kieku t-titlu "Isqof Univerali" ngħatalu minn Kristu u mhux minn imperatur Ruman. Madankollu, il-Papa jiddikjara li għas-salvazzjoni tal-bnedmin kollha, huwa assolutament neċessarju li jkunu *sugġetti għalih*.<sup>25</sup> Il-Papa jinsisti wkoll li "biss permezz tal-Knisja kattolika ta' Kristu (jigifierii l-knisja ta' Ruma) ... jistgħu jiksbu l-mezzi kollha għas-salvazzjoni."<sup>26</sup> Mhux hekk għallem l-apostlu Pietru. Hu m'għolliex lilu nnifsu jew lill-knisja ta' Ruma għax is-salvazzjoni mhix il-monopolju ta' xi mexxej jew knisja partikolari. L-apostlu Pietru xandar lil Ġesù Kristu, għax, kif qal: "F'hadd hliefu ma hemm salvazzjoni, għax imkien taht is-sema ma hemm isem ieħor mogħti lill-bnedmin li bih aħna għandna nkunu salvi" (Atti 4:12).

Lil min se temmen? Fuq min se sserraħ is-salvazzjoni ta' ruħek? Il-Mulej Ġesù bierek lil Xmun Pietru għax stqarru, "Int il-Kristu, Bin Alla l-ħaj." Int wkoll, jekk bħal Pietru temmen li Ġesù hu l-Messija l-Iben ta' Alla, titbierek minn Alla u jkollok il-ħajja f'isem Ġesù.<sup>27</sup> Jalla dan is-Salm isir l-għanja tiegħek ukoll:

F'Alla biss il-mistrieħ ta' ruħi:  
mingħandu tigini s-salvazzjoni.  
*Hu biss il-blata u s-salvazzjoni tiegħi,*  
hu l-kenn tiegħi; xejn ma jcaqlaqni.<sup>28</sup>

## 4

# Quddiem it-Tribunal t'Alla

Alla hu l-Hallieq u s-Sultan tal-univers. Halaqna u qieghed jiehu hsiebna. Għalhekk jonqos minna nigglorifikawh f'kollox u nobduh bi gratitudni. Nafu mill-kuxjenza t-tajjeb mill-ħażin, u tgħallimna l-Għaxar Kmandamenti minn tfulitna. Id-dmir ewlieni tagħna hu li nħobbu 'l Alla b'qalbna kollha, u nħobbu l-proxxmu tagħna.

Fil-bidu, meta ħalaq l-ewwel ġenituri tagħna, Adam u Eva, il-Mulej qegħdhom fil-ġnien ta' Għeden u berikhom. Ħajjithom kienet tiddependi fuq l-ubbidjenza tagħhom lejha. 'Il-Mulej Alla ordna lill-bniedem u qallu: "Mis-siġar kollha tal-ġnien tista' tiekol, imma mis-siġra ta' tagħrif it-tajjeb u l-ħażin, la ticolx minnha, għax dak in-nhar li tiekol minnha żgur li tmut." Ubbidjenza perfetta twassal għall-ħajja u xirka m'Alla, diżubbidjenza ġġib il-mewt u firda minnu.

Adam kiel mill-frotta projbita. Kiser il-kmand t'Alla u għalhekk sar midneb u ħati quddiemu. Id-dnub t'Adam ġab saħta fuq il-ħolqien kollu. Mhux biss, peress li Adam hu r-rappreżentant tal-umanità kollha, id-dnub tiegħu hu magħdud lill-bnedmin kollha, kif tgħallim l-Iskrittura.

*Bi bniedem wieħed daħal id-dnub fid-dinja; u bid-dnub il-mewt, u hekk laħqet il-mewt il-bnedmin kollha, għax kollha dinbu (Rumani 5:12).*

Qabel waqa' Adam seta' jagħmel it-tajjeb u jgħix. Imma issa kulma jagħmel kien imtebba' bid-dnub. Bħalma ż-żerriegħa ta' siġra ħażina tnibbet siġar ħżiena, hekk ukoll aħna, ulied Adam, tnissilna midinbin bħal missierna. Il-bniedem jiehu deċiżjonijiet skont ir-rieda tiegħu

mingħajr hadd ma jisforzah. Izda, peress li huwa midneb, kulma jagħmel huwa mhassar bid-dnub. Bħal fiż-żmien ta' qabel id-dulluvju, f'qalb il-bniedem m'hemmx "għajr li jfassal il-ħażen il-jum kollu."<sup>29</sup> Xi għemejjel tal-bniedem jidhru tajbin u ġusti, imma Alla ma jħarisx fuq barra biss. Alla jħares lejn il-qalb midinba u l-kburija tiegħu.

Il-bniedem għandu opinjoni minfuħa tiegħu nnifsu. Minkejja 'd-dgħufijiet' u 'l-iżbalji' jaħseb li għandu qalb tajba. Izda l-Kelma t'Alla tishaq bil-kontra: "*Qarrieqa* l-qalb aktar minn kollox, u *mħassra* wkoll."<sup>30</sup> Tista' tohroġ xi haġa tajba minn qalb qarrieqa? Tista' tiġbor tin mix-xewk, jew għeneb mill-ghollieq? Daqshekk iehor jistal-bniedem mwieled midneb jiproduci għemejjel ġusti quddiem Alla.

### **Kemm hu Serju d-Dnub?**

Il-vilta' u l-gravità tad-dnub jidhru mill-kastig ġust t'Alla kontra l-midneb. "Il-ħlas tad-dnub hu l-mewt" (Rumani 6:23) - mhux biss tal-ġisem, imma tar-ruħ ukoll, il-firda tal-bniedem minn Alla fit-tbatija ta' dejjem fl-Infern. Il-ħlas tad-dnub, hu x'inhu d-dnub, huwa l-mewt.

B'daqshekk ma jfissirx li d-dnubiet kollha għandhom l-istess konsegwenzi. Xi dnubiet huma aġar minn oħrajn.<sup>31</sup> U l-Mulej Ġesù jgħallem li se jkun hemm gradi differenti ta' kastig fl-Infern.<sup>32</sup> Madankollu, il-Mulej ma jagħmilx distinzjoni bħallikieku xi dnubiet haqqhom il-mewt u oħrajn le. Kull dnub haqqu l-kastig ta' dejjem fl-Infern. Id-dnub tal-korla jġib l-istess kastig bħad-dnub tal-qtil (Matthew 5:21,22); u d-dnub tal-hars żieni haqqu l-istess kastig bħad-dnub tal-adulterju (Matthew 5:27,28).

George għadu kemm għalaq tmien snin. Il-Mużew tgħallem fuq id-dnubiet 'mejta' u dnubiet 'venjali'. L-iskola, waqt il-break, fajjar daqqa ta' sieq lil siehbu. Kien jaf li għamel hażin għax il-kuxjenza niggżitu. Meta mar iqerr il-konfessur tah il-penitenza, qallu: "Il-lejla għid sliema u qaddisa għarkopptejk biex tpatti għad-dnub." George hekk għamel.

L-ghada reġa' tlewwem ma' siehbu u fajjarlu daqqa oħra. Is-surmast bagħat għal ommu u qalilha x'gara. "George, taf li meta sawwatt lit-tifel għamilt dnu?" widdbitu ommu. "Naf ma," wegħibha George, "imma ma jimportax. Il-lejla nerga' ngħid sliema u qaddisa għarkopptejja."

Kemm hu qarrieq dan it-tagħlim dwar id-dnub venjali! Min qal li d-dnub hu haġa ħafifa jew jista' jinħafer bi ftit penitenzi? George jeħtieġ jitgħallem li meta ta daqqa ta' sieq ma wegħgħax biss lil siehbu, imma *kiser il-Liġi qaddisa t'Alla*, il-Ħallieq tiegħu.

Jeħtieġ nitgħallmu l-istess lezzjoni. Huwa kontra Alla sovrana u qaddis li nidinbu. Qiegħed fuq it-tron tat-Tempju tiegħu, imdawwar bis-serafini, u għalkemm qaddisa u bla tebgħa, ma jifilhux iħarsu lejn id-dija tal-glorja majestuza tiegħu, iżda jgħattu wiċċhom u jgħidu bla hedu, "Qaddis, qaddis, qaddis, hu l-Mulej tal-eżerċiti!" Nistgħu nibdew nifhmu l-ħażen tar-ribelljoni u l-isfida kontra l-Liġi u r-rieda ta' dan Alla? Bla ebda dubju, ġust u rett huwa Alla meta jikkastiga d-dnub (kull dnu!) bil-piena tal-mewt.

"X'hemm daqshekk ħażin billi tiekol frotta mill-ġnien?" jirraġuna l-bniedem. "Wara kollox kienet tidher tajba. Possibbli Alla kien verament se jikkastigah bil-mewt talli jduq frotta?"

Alla wissa lill-bniedem, "Żgur tmut". Satana ma jaqbilx -- "Le, żgur ma tmutx" (Ġenesi 2:17; 3:4). Fil-professjoni tiegħi bhala tabib sikwit niltaqa' mal-mewt. Rajt xjuħ, adulti u saħansitra trabi jmutu. Il-kesħa tal-mewt u d-dmugħ tal-qraba dejjem ifakkruni fil-qerq ta' Satana u l-kruha tad-dnub.

Lil min se temmen, lil Alla jew lill-giddieb? La titqarraqx: kull ksur tal-Liġi t'Alla hu *dnub mejjet*.

## Dan Kollu Ħaristu!

Jasal jum meta tidher quddiem Alla għall-haqq. “Hu għażel jum li fih għandu jagħmel haqq gust mid-dinja.” “Ahna lkoll għad nidhru quddiem it-tribunal ta’ Alla ... kull wiehed minna għad jagħti kont tiegħu nnifsu lil Alla.”<sup>33</sup> Dawn huma ħsibijiet serji u solenni.

X’tahseb li jkun il-verdett? Meta Alla jiflik sa gewwa nett fuq kulma għamilt, tahseb li jiddikjarak gust jew hati? Id-dnub ta’ kull bniedem huwa ovvju. Kemm-il darba hassejt il-kuxjenza takkużak. Madankollu, il-midneb għandu ħabta jiskuża ħżunitu (“*hi* gegħlitni nidghi,” “gidba għal bżonn ma jimportax,” “mhux kulhadd hekk jagħmel?” u skużi banali oħra). Il-bniedem religjuż għandu problema doppja. Jgħix ħajja aktar morali minn nies oħra u jastjeni minn dnubiet goffi. Ir-religjuż jitqies ‘raġel tar-ruħ’ jew ‘mara tajba’, speċjalment meta tqabblu ma’ oħrajn ittimbrati bħala ‘marmalja’ jew ‘hamalli.’ L-istess ‘tjieba’ tagħmih għall-ħażen u l-korruzzjoni ta’ qalbu.

Darba waħda, żagħżuġh għani gie jigri lejn Ġesù. Nizel għarkopptejh quddiemu u staqsieh: “Mgħallem, x’għandi nagħmel tajjeb biex nikseb il-ħajja ta’ dejjem?” Nahseb li inti wkoll tixtieq tehles mill-kastig tal-Infern u tidhol fil-ħajja eterna. Isma’ sewwa, nitolbok, it-twegiba tal-Mulej.

“Jekk int trid tidhol fil-ħajja, hares il-kmandamenti ... la toqtolx, la tiznix, la tisraqx, la tixhidx fil-falz, weggaħ lil missierek u ‘l ommok, u hobb lil għajrek bħalek innifsek.”

Twegiba tal-biża’! Kif qatt nistgħu nidhlu fil-ħajja? Għax min minna hares il-kmandamenti? L-Iskrittura stess tiddikjara fuqna lkoll, “Ħadd, ebda wiehed, ma hu gust; ħadd ma għandu moħħ biex jifhem; ħadd ma hemm li jfittex lil Alla. Ilkoll ħargu minn triqathom; ilkoll kemm huma tħassru; *ħadd ma hemm li jagħmel is-sewwa; m’hemm lanqas wiehed.*”<sup>34</sup>

Daqskemm hu tal-biża' l-kliem ta' Ġesù, daqshekk ieħor hi redikola t-twegiba taż-żagħżuġ. Stqarr: “Jiena dan kollu ħaristu.” Possibbli? –ertament jekk qatt ma gideb f'ghomru, gideb dak in-nhar! Kristu ġabu wiċċ imb' wiċċ mal-Liġi t'Alla iżda xorta ma rax il-ħmieġ ta' dñubietu. Għalhekk Ġesù qieghed subġhajh fuq il-ferita. Ladarba kien jippretendi li obda t-tieni tavla tal-Liġi, żgur li qatt m'għaddielu minn moħħu li kiser l-ewwel tavla, li tibda bil-kmandament “Ma jkollokx allat oħra għajri.” Kien iqim 'l Alla ta' Abraham, Iżakk u Ġakobb, u kien jistkerrah 'll-allat tal-pagani.

Imma f'qalbu ż-żagħżuġ kellu 'alla' ieħor. Qallu Ġesù: “Mur, bieġh il-ġid li għandek, aġtih lill-foqra, u jkollok teżor fis-sema; imbagħad ejja u imxi warajja.” Emanwel, ‘Alla magħna,’ sejjahlu personalment biex jobdi l-ewwel kmandament u jkun fidil lejha, imma ż-żagħżuġ ma setgħax għax kien il-qaddej ta' ‘alla' ieħor, mammona. Telaq 'l hemm. La għaraf dñubu u lanqas lil Kristu, il-Ħellies u s-Salvatur.

Il-Mulej Ġesù jridek teżamina lilek innfsek fid-dawl tal-Liġi qaddisa t'Alla. Tgħidx, “Jien tal-affari tiegħi, l-iżbalji tiegħi żgħar u ftit.” Kull dñub, żgħir jew kbir, huwa l-ksur tal-Liġi t'Alla, ribelljoni kontra l-ħakma tiegħu. Tibqgħax taħseb li int tajjeb. Alla jiddisprezza l-kburija u l-ipokrezija. Sakemm tqis lilek innifsek ġust, Kristu ma jsalvax. Jekk tibqa' taħseb li dñubietek huma bħal naqra flissjoni u kulma teħtieġ tibla' żewġ aspirini u tidhol taħt il-friex, ma tmur qatt għand it-Tabib tar-ruħ. Ġesù qal: “It-tabib ma jeħtiguhx dawk li huma f'saħħithom, iżda l-morda. Mhux il-ġusti ġejt insejjah, iżda l-midinbin.”<sup>35</sup>

Fi ftit kliem, kieku Adam ma dinibx u kieku kellna nobdu l-Liġi perfettament minn twelidna sakemm nieħdu l-aħħar nifs, konna niksbu l-ħajja. Kif jgħid l-apostlu Pawlu: “Min jagħmel dawn il-ħwejjeg jgħix bihom.” Imma, fir-realta', kulhadd jitwieled midneb u hadd ma jobdi l-Liġi bla nuqqas. Għalhekk l-istess apostlu jikteb: “Li hadd permezz tal-Liġi ma hu ġġustifikat quddiem Alla jidher

ċar.”<sup>36</sup> Kieku l-Liġi kienet l-uniku dħul għall-ħajja, ma kien ikollok ebda ċans tidħol il-Ġenna għax dñubietek huma staneg tal-ħadid li jimbarrawlek bieb is-sema.

## **Il-Liġi Tehodna Għand Kristu**

Għalxiex mela sservi l-Liġi, ladarba ma tistax tagħtina l-ħajja? Wiehed mill-għanijiet ewlenin tal-Liġi jispjegah l-apostlu Pawlu.

Nafu li kull ma tgħid il-Liġi, tgħidu lil dawk li huma taħt il-Liġi, sabiex kulhadd jagħlaq ħalqu u d-dinja kollha tidher ħatja quddiem Alla. Għalhekk quddiem Alla hadd ma hu gġustifikat bl-opri tal-Liġi; għax il-Liġi sservi biex tgħarrafna d-dñub.<sup>37</sup>

Il-Liġi hi mera. Meta tħares fiha tintebaħ kemm int spiritwalment maħmuġ. Izda l-Liġi ma tistax tnaddfek. Jew, il-Liġi tixbaħ X-ray, li jizvela qalbek marida għall-mewt. Imma l-Liġi ma tistax tfejkek. Mhux il-Liġi, imma l-Mulej Ġesù Kristu, li jnaddfek minn dñubietek u jagħtik qalb għdida.

Niftakarni f’żgħožiti naqra d-Diskors ta’ Ġesù fuq il-Muntanja. Kont impressjonat għall-aħħar u qtajt li nagħmlu r-regola ta’ ħajti. Provajt b’ħilti kollha, izda aktar ma stinkajt, aktar deher ċar il-falliment u l-frustrazzjoni tiegħi. Kif qatt nista’ nkun perfett bħal Alla l-Missier kif jiddomanda l-Mulej Ġesù!?

Alla kien qed jgħallimni lezzjoni sempliċi. Sempliċi, imma tant diffiċli għal għuvni ‘tajjeb’ biex jifhimha. Il-għuvni ‘tajjeb’ huwa *midneb!* Imbagħad bdejt nifhem xi tfigħer il-fidi fi Kristu, il-grazzja t’Alla u s-salib tal-Kalvarju.

Alla jiltaqa’ mal-bniedem l-ewwel fuq il-muntanja Sinaj, u jnissel biża’ u konvinzjoni ta’ dñub. Alla jerga’ jiltaqa’ mal-midneb fuq l-għolja tal-Kalvarju. Hemm jagħtih il-maħfra, il-helsien u l-ħajja. Il-Liġi tkun laħqet skop ewlieni tagħha:



*Il-Ligi, mela, kienet tmexxina qisna tfal lejn Kristu, biex inkunu ġġustifikati permezz tal-fidi (Galatin 3:24).*

# 5

## Dnubietek Maħfura

Id-dnub huwa l-ksur tal-Liġi t'Alla, u spiss joffendi u jwegġa' lill-proxxmu tagħna. Alla jikkmandana nistqarru dnubietna ma' xulxin u naħfru wiehed lill-iehor. Jekk toffendini obligat naħfirlek. Imma sa hemm biss nista' nasal. Ma nistax naħfirlek il-ħtija u nehilsek mill-kundanna tal-Liġi t'Alla. Hu tana l-Liġi; hu biss jista' jaħfer jew jikkundanna.

David offenda ħafna nies meta kkommetta adulterju ma' Batseba u qatel lil żewġha. Izda ħadd ma seta' jnaddfu mid-dnub. David stqarr quddiem Alla, "*Kontrik biss jiena dnibt, u dak li hu ħazin f'għajnejk għamilt.*" Għalhekk David talab lill-istess Wiehed li tiegħu kiser il-Liġi: "Ikollok ħniena minni, o Alla, fi tjubitek; fil-kobor tal-ħniena tiegħek ħassar ħtijiet."<sup>38</sup> Alla ħafirlu. Hekk ukoll jagħmel lilna jekk nirrikorru direttament għandu. Imbagħad flimkien ma' David ngħidu b'ferħ 'l Alla:

Id-dnub tiegħi jien stqarrejtlek,  
u l-ħażen tiegħi ma hbejtulekx.  
Jien għidt: "*Quddiem il-Mulej nistqarr ħtijiet.*"  
U int ħfirtli l-ħażen tad-dnub tiegħi (Salm 32:5).

### Jien Naħfirlek Dnubietek

Fi tfuliti kont mghallem differenti. Għallmuni mmur inqerr għand il-qassis, għax kif qaluli, il-qassis għandu s-setgħa jaħfer id-dnubiet. Il-qassis mhux biss jgħarrafni bil-maħfra t'Alla, izda *hu nnifsu* jaħfiri. Niftakar il-kliem tal-assoluzzjoni, "*U jien naħfirlek dnubietek ...*" Naturalment, il-knisja ssostni li din is-setgħa kienet mogħtija lil mill-

Mulej. Il-Konċilju ta' Trento jishet lil min jgħid li “l-assoluzzjoni sagramentali tas-saċerdot mhix *att ġudizzjarju*,” jiġifieri att ta' mħallef.<sup>39</sup> Skont il-Katekiżmu, is-saċerdot jaqdi l-ministeru ta' “l-Imħallef ġust li ma jħarisx lejn wiċċ in-nies u jagħmel il-ħaqq skont il-ġustizzja u l-ħniena” (K 1465).

Dan it-tagħlim jikkontradixxi l-Iskrittura.

Wiehed biss huwa dak li jagħmel il-Liġi, *wiehed biss l-Imħallef*: dak li għandu s-setgħa jehles u jeqred. Int min int biex tiġġudika 'l haddieħor? (Ġakbu 4:12).

Jekk il-qarrej huwa saċerdot Kattoliku, halli jwieġeb din il-mistoqsija quddiem Alla. Barra minn hekk, is-sultan Salamun talab 'l Alla, “Isma' int mis-smewwiet fejn tghammar, u aħfer, u aghmel u aghti lil kulhadd skont imġibtu; int tagħraf qalbu, għax *int waħdek tagħraf il-qalb ta' kull bniedem*” (1 Slaten 8:39). Is-saċerdot Kattoliku kapaci jagħraf il-qalb? U jekk le, kif jista' jagħmel il-ħaqq skont il-ġustizzja?

Darba l-Lhud akkużaw lil Ġesù b'daghwa għax qal lil wiehed paralitiku, “Ibni, dñubietek maħfura.” Qalu, “Dan kif qieghed jitkellem hekk? Dan qieghed jidgħi! Min jista' jaħfer id-dñubiet ħlief Alla biss?” Kien ikollhom raġun kieku Ġesù kien semplicement bniedem. Izda huma ma ridux jemmnu li kien Emanwel, Alla magħna.

Il-maħfra tad-dñub hi opra ferm ikbar mill-fejqan tal-mard. Izda quddiem il-bnedmin huwa eħfef tghid “Dñubietek maħfura” milli tghid lill-paralitiku, “Qum u imxi.” Għaliex jekk il-marid jibqa' ma jiċcaqlaqx kulhadd jintebaħ jekk għandikx setgħa jew paroli biss. Ġesù laqa' l-isfida tal-Lhud. “Mela biex tkunu tafu li Bin il-bniedem għandu s-setgħa jaħfer id-dñubiet fuq l-art,” qal lill-mifluġ, “Qum, qieghed ngħidlek, aqbad friexek, u mur lejn darek.” Il-mifluġ qam u telaq 'il barra quddiem kulhadd. Dan il-miraklu huwa evidenza tas-setgħa ġudizzjara ta' Kristu, u allura tad-Divinità tiegħu. Imma s-saċerdot Kattoliku, li jippretendi li għandu l-istess setgħa, iwettaq

mirakli bħal dawn? U jekk ma jfejjaqx il-ġisem mill-mard, kif nistgħu nemmnu li jfejjaq ir-ruħ mid-dnub?

### **Dawk li Taħfrulhom Dnubiethom**

Kif jista' midneb jikseb il-maħfra t'Alla? Fil-pjan etern tiegħu Alla ried iwassal il-proklama tal-maħfra lill-ġnus kollha. Kien Hadd il-Għid; il-Mulej Ġesù deher lid-dixxipli migmughin flimkien u qalilhom:

“Is-sliem għalikom! Kif il-Missier bagħat lili, hekk jien nibgħat lilkom.” Kif qal hekk, nefah fuqhom u qalilhom: “Hudu l-Ispirtu s-Santu. Dawk li taħfrulhom dnubiethom ikunu maħfura, u dawk li żzommuhom lhom ikunu miżmuma” (Ġwannni 20:21-23).

X'kienet il-missjoni fdata mill-Mulej lid-dixxipli tiegħu? Skont il-knisja Kattolika, b'dan il-kliem Kristu waqqaf is-sagrament tal-qrar, u ta setgħa gudizzjarja lis-saċerdoti biex jaħfru d-dnubiet. L-Insara evangeliċi jifhmu dan il-kliem mod iehor. Kristu kien mibgħut minn Alla biex, fost hwejjeġ oħra, ixandar l-aħbar it-tajba. Qabel tela' s-sema ħalla f'idejn id-dixxipli tiegħu (l-appostli u l-aħwa l-oħra kollha) il-missjoni li jxandru l-evangelju. Min jemmen isalva u jinħafu dnubietu. Dawk kollha li jibqgħu ma jemmnux ma jinħafux.

### **Imħallfin jew Xandara?**

X'għamilhom Ġesù lid-dixxipli, *imħallfin* jew *xandara*? Il-Katekiżmu jgħallhem: “Is-saċerdoti rċevew setgħa minn għand Alla ... Alla jwettaq hemm fuq fis-sema dak li s-saċerdoti jagħmlu hawn fuq l-art” (K 983). Is-saċerdot hu mħallf: jekk jaħfer fuq l-art, Alla jikkonferma dik il-maħfra fis-sema. Izda, il-Mulej Ġesù ma qalx hekk. Ma qalx, “Dawk li taħfrulhom dnubiethom *jigū maħfura*.” Kristu uza t-temp perfett, “Dawk li taħfrulhom dnubiethom *ikunu (diġa') maħfura*.” Il-missjoni tad-dixxipli tixbaħ ix-xogħol ta' messagġier mibgħut għand

wiehed habsi hati ta' delitt. Il-President hafirlu u tah il-ħelsien. Il-messagġier jidhol fiċ-ċella u jhabbarlu: "Int maħfur!" Ma jfissirx li l-messagġier għandu s-setgħa ta' mħallef iżda semplicement habbarlu l-maħfra diga' mogħtija lilu minn haddieħor. Hekk ukoll id-dixxiplu ta' Ġesu Kristu hu xandar tal-evangelju tal-maħfra b'xejn t'Alla, mhux imħallef.

It-tifsira korretta tal-kummissjoni tal-Mulej imniżzla fi Ġwanni 20 għandha taqbel mat-tagħlim tal-bqija tal-Iskrittura, għaliex Alla ma jikkontradixxix lilu nnifsu. Nistaqsu, l-appostli u l-Insara kif wasslu l-maħfra t'Alla lid-dinja? Permezz tal-konfessjonarju jew bix-xandir tal-Kelma?

L-evangelista Luqa, bħal Ġwanni, jinkludi l-kummissjoni tal-Mulej lid-dixxipli biex jaħfru d-dnubiet. Ġwanni ma jsemmix direttament kif kellhom iwasslu l-maħfra t'Alla, imma Luqa jmur pass 'il quddiem. Luqa ma jhallix għall-opinjoni tagħna biex niddeċiedu kif napplikaw il-kliem ta' Ġesù. Jikkwota lill-Mulej Ġesù ftit qabel tela' s-sema:

Hekk hu miktub li kellu l-Messija jbati u jqum fit-tielet jum, u *tixxandar f'ismu ndiema u maħfra tad-dnubiet* għall-ġnus kollha (Luqa 24:46,47).

Hekk mela kellhom jaħfru d-dnubiet: *bix-xandir* tal-Evangelju. Kristu ma kkmandax il-qrar sacramentali. Dak in-nhar id-dixxipli ma fehmux il-kliem tal-Mulej kif tfissru illum il-knisja ta' Ruma. Naqraw l-Atti tal-appostli u l-epistoli tagħhom biex naraw x'kienu jgħallmu u jagħmlu. Imkien ma nsibu eżempju tal-appostli jqaraw lill-Insara jew jagħtu l-assoluzzjoni. Imkien ma nsibu l-appostli jgħallmu l-Insara jmorru jqerru għand saċerdot.

Storikament, il-qrar privat beda diehel bil-mod matul is-sekli u twaqqaf uffiċjalment fl-1215 fi żmien il-Papa Innoċenzju III. Il-Katekiżmu tal-knisja Kattolika jammetti li kien mis-seklu sebgha

wara Kristu li “s-sagrament baqa’ jigi celebrat b’manjiera aktar sigrieta bejn il-penitent u s-sacerdot” u jsejjahlu “drawwa ġdida” (K 1447).

L-appostli wasslu l-maħfra bix-xandir; pridkaw lill-bnedmin kollha jindmu u jemmnu fil-Mulej Ġesù Kristu biex jiksbu l-maħfra tad-dnubiet. Eluf kisbu l-maħfra permezz tal-fidi tagħhom f’Ġesù Kristu. L-appostlu Pietru kien ixandar, “Lilu l-profeti kollha jixhdu, li daww kollha li jemmnu fih jaqilghu l-maħfra ta’ dnubiethom b’ismu” (Atti 10:43). L-appostlu Pawlu jispjega l-ministeru tiegħu: “Kunu afu dan: li permezz ta’ Ġesù qiegħda *tixxandrirkom il-maħfra tad-dnubiet*; permezz tiegħu” (Atti 13:38). Lil daww kollha li jemmnu fil-Mulej Ġesù, l-appostlu Ġwanni jassigurahom: “*dnubietkom maħfura bis-saħħa ta’ ismu*” (1 Ġwanni 2:12).

### **Jien Hu li Nhassar Dnubietek**

Għand min irrikorrejt għall-maħfra ta’ dnubietek? Għand sacerdot uman, midneb bhalek, li jippretendi li hu mhallef? Jew għand Alla, l-Imhallel tad-dinja? Ftakar it-twissija tal-Iskrittura: “Wiehed biss l-Imhallel: dak li għandu s-setgħa jehles u jeqred.” Agħti widen għall-evangelju mħabbar mill-appostli u isma’ is-sejħa tal-Mulej li tiegħu ksirt il-Liġi qaddisa:

Jien, jien hu, li nhassar dnubietek minħabba fija, u li htijietek iżjed ma niftakarhomx ...

*Duru lejja* mill-ġdid, truf kollha tal-art, u intom tkunu salvi!  
Għax jien hu Alla, u ma hemm hadd hliefi! <sup>40</sup>

Alla ma ordnalekx tmur għand konfessur iżda qiegħed jistiednek iddur *lejħ*. Hu jaf dnubietek u jaf qalbek ukoll. –ertament jahfirlek jekk iddur lejn Alla b’indiema sinciera u bil-fidi fil-Mulej Ġesù Kristu.

## Missierna li Inti fis-Smewwiet, Ahfrilna Dnubietna

Il-grazzja t'Alla hi tassew tal-ghageb. Permezz ta' Ibnu Ġesù Kristu, Alla jsawwab fuq il-magħżulin tiegħu kull barka spiritwali. Mhux biss jaħfrilhom għalkollox dnubiethom, iżda wkoll jaħtarhom uliedu adottivi. Qabel kienu 'l bogħod u għedewwa minħabba dnubiethom; issa ħbieb u wliedu minħabba l-mewt u l-qawmien ta' Kristu. Qabel la kellhom biża' t'Alla u lanqas kienu jfittxuh; issa minn qalbhom iridu jsebbħu 'l Ismu, u jobduh f'kollox. Qabel ma kinux jafu 'l Alla, issa Alla jgħammar fihom bl-Ispirtu s-Santu.

Madankollu, sakemm jibqgħu fil-ġisem, jibqa' jgħammar fihom id-dnub. Hemm battalja kontinwa matul il-ħajja ta' wlied Alla f'din l-art. Jgħixu ħajja tassew qaddisa, iżda kull Kristjan ġenwin jagħraf ukoll id-dnubiet li jwettaq kuljum.

Imma Alla l-Missier ma jitfagħhomx 'il barra mill-familja għax jaqgħu. Jibqgħu għal dejjem uliedu, hu jibqa' għal dejjem Missierhom. Għalhekk meta jidinbu, ma jersqux quddiem Imħallef, iżda flimkien ma' Kristu jmorru fi ħdan Missierhom. “Jekk xi ħadd jidneb, aħna għandna Difensur quddiem *il-Missier*; lil Ġesù Kristu, il-ġust.”<sup>41</sup> Jersqu lejha b'kunfidenza, għaliex Alla fl-Iskrittura jwegħdhom: “Jekk nistqarru dnubietna, hu (Alla l-Missier) fidil u ġust, hekk li jaħfrilna dnubietna u jnaddafna minn kull ħazen.”<sup>42</sup> Jistqarru dnubiethom *direttament lil Alla*, u mhux lil bniedem ieħor, għaliex il-Mulej Ġesù stess għallimhom jitolbuh: “Missierna li inti fis-smewwiet ... aħfrilna dnubietna” (aqra Matthew 6:9-13).

## 6

# Ġustifikati bil-Fidi

Kif jistal-bniedem mgħobbi bil-ħtija ta' dñubietu jikseb il-paċi mal-Ħallieq? Skont l-Iskrittura hemm mezz wieħed biss: billi jkun iġġustifikat permezz tal-fidi fi Kristu. "Issa li aħna *ġġustifikati bil-fidi*, għandna s-sliem ma' Alla permezz ta' Sidna Ġesù Kristu" (Rumani 5:1).

Xi tfisser eżatt il-kelma 'ġustifikazzjoni'? Hi kelma użata fil-qrati tal-ġustizzja. Min jobdi l-liġi huwa ġust, min jikser il-liġi huwa inġust u ħati. L-imħallef *jikkundanna lill-ħati u jiġġustifika l-ġust*.<sup>43</sup> Mela 'ġustifikazzjoni' tfisser is-sentenza tal-imħallef li jiddikjara lill-akkuzat 'ġust,' u jagħtih il-helsien minn kull piena tal-liġi.

Hawn hu l-inkwiet tagħna! Il-Mulej jistmell "kemm min jehles (jiġġustifika) il-ħażin u kemm min jikkundanna l-ġust."<sup>44</sup> Mingħajr dubju, il-ħaqq t'Alla huwa rett. Ma jistax jinjora d-dñub jew jikkontradixxi l-qdusija u l-ġustizzja tiegħu. Kien jiġġustifikana kieku konna ġusti. Imma fil-verità lkoll dnibna. Ilkoll ħatja. Għalhekk is-sentenza ġusta t'Alla hija l-kundanna tagħna. Ġob lissen id-dilemma tagħna eluf ta' snin ilu: "Kif jistal-bniedem ikun ġust quddiem Alla?" L-hena jew il-kastig etern tagħna jiddependu fuq it-twegiba għal din il-mistoqsija kruċjali.

### **Alla Jiġġustifika l-Ħażin**

Kieku l-midneb ipatti għal ħtijietu stess u jgħix hajja għalkollox ġusta, Alla jkun obligat jiġġustifikah (għaliex imbagħad il-bniedem ikun tassew ġust). Il-knisja Kattolika tgħallem li l-ġustifikazzjoni "tagħmilna xebħ mal-ġustizzja ta' Alla, li *jagħmilna ġusti fina nfusna*



bil-qawwa tal-ħniena tiegħu” (K 1992). Skont it-tagħlim Kattoliku, Alla jiġġustifika l-bniedem meta l-midneb isir ġust fih innifsu.

Tassew, Alla jaħdem fil-qalb u l-ħajja ta’ wliedu biex isiru jixbħu lil Ibnu fil-karattru u l-imġieba tagħhom. Madankollu sakemm għadhom fil-ġisem l-Insara jibqgħu dejjem midinba. L-apostlu Ġwanni jwissina: “Jekk ngħidu li m’għandniex dnuw, inkunu qegħdin inqarrqu bina nfusna u l-verità ma tkunx fina” (1 Ġwanni 1:8). Kif mela tippretendi t-teologija Kattolika li bniedem jista’ qatt ikun iġġustifikat f’din l-art, ladarba jibqa’ fih id-dnuw?

“Alla jiġġustifika l-ġust” mhix aħbar tajba għall-midneb! Imma ħa jkun imfahhar Alla għall-ħniena tiegħu: l-Iskrittura xxandar messagg iehor!

Il-ħlas lil min jaħdem ma jingħaddlux bi pjaċir, imma b’dejn; iżda min bla ma jagħmel opri, jemmen lil Alla li *jiġġustifika lil min hu ħazin*, din il-fidi tiegħu tingħaddlu b’ġustizzja (Rumani 4:4,5).

Alla jiġġustifika lill-ħazin li jemmen fih! Mhux lill-ġust jiġġustifika, imma lill-ħazin. Mhux għax il-ħazin jaħdem biex jikkonverti u jsir tajjeb. Anzi, Alla jiġġustifika lil min ma jagħmilx opri. Dan hu l-evangelju tassew, il-balzmu għall-midneb!

Kif jista’ Alla jiġġustifika lill-bniedem li jemmen fih ladarba hu midneb? L-ewwelnett, Alla ma jghoddlux iżjed htijietu kontri.

Hienja daww li dnubiethom maħfura, u li htijietom mgħottija. Hieni l-bniedem li l-Mulej *ma jghoddlu ebda dnuw*.<sup>45</sup>

Aktar minn hekk, Alla jghodd favur dak li jemmen ġustizzja li ma hadimx għalija hu.

David jghid kemm hu hieni l-bniedem li Alla *jqisu b’ġust mingħajr l-opri*.<sup>46</sup>

Fi ftit kliem, Alla jiggustifikani (jeħlisni mill-kundanna) mhux għaliex jien bla dnuw jew għax għamilt xi opri. Alla jiggustifikani biss bil-grazzja u l-ħniena tiegħu.

### **Alla Ġust u Jiggustifika**

Jeħtieġ nenfasizzaw li Alla huwa perfettament ġust meta jiggustifika lil min jemmen fih. Mhux biżżejjed ngħidu, “Alla jagħmel li jrid.” Alla mhux kapriċċjuż, u ma jistax iwarrab il-ġustizzja u l-qdusija tiegħu biex juri ħniena mal-midneb. Il-ġustizzja u l-grazzja t’Alla ltaqgħu fuq il-Kalvarju.<sup>47</sup> Kristu, il-ħaruf t’Alla, daħal responsabbli għad-dnubiet ta’ niesu, u patta għad-dejn tagħhom b’demmu stess. Hekk kien ħabbar il-profeta: “Il-Mulej xeħet fuqu l-ħazen tagħna lkoll.”<sup>48</sup>

L-apostlu Pawlu jispjega:

Huma jkunu gġustifikati bil-grazzja tiegħu li jagħtihom minn rajh permezz tal-fidwa li hemm fi Kristu Ġesù. Lilu Alla kkostitwiew vittma ta’ espjazzjoni b’demmu permezz tal-fidi (Rumani 3:24,25).

Alla jiggustifika lill-kredent (min jemmen fih) permezz *tal-fidwa*, jiggifieri, il-ħelsien mill-kundanna tal-liġi li Kristu kiseb fuq is-salib. Alla jqisu ġust għax Kristu ħallas għalih il-piena ta’ dnubietu. Kristu huwa l-vittma ta’ *espjazzjoni*. Id-demmu li Kristu xerred fuq is-salib bi tpattija għal dnubiet il-poplu tiegħu, berred l-għadab ġust t’Alla minn fuqhom. Hekk mela, “Alla hu ġust, u jiggustifika lil min jemmen f’Ġesù” (Rumani 3:26).

### **Ġenna, Infern, Ġenna, Infern ...**

Meta konna żgħar konna nilagħbu logħba bil-lellux. Konna nieħdu fjura f’idejna u naqtgħu l-petali waħda wara l-oħra. Mal-ewwel petala ngħidu “Ġenna,” imbagħad naqtgħu oħra u ngħidu “Infern,” u

nibqghu sejr in hekk. L-ahhar petala tista' tinzerta "Ġenna" jew "Infern."

Il-logħba tixbaħ id-dottrina dwar is-salvazzjoni li tghallimt fi hdan il-knisja Kattolika. Kont ġustifikat bil-maġmudija. Imma din il-ġustifikazzjoni tlietha bl-ewwel 'dnub mejjet' li għamilt. Imbagħad inqerr, nagħmel penitenza, u nerga' nikseb il-ġustifikazzjoni. Imma jgħaddi ftit żmien u nerga' nitlef kollox bid-dnub. Dan iċ-ċirku huwa mtenni mijiet ta' drabi matul il-ħajja tal-Kattoliku. Imma fl-ahhar mill-ahhar jghodd biss l-istat li tinzerta fih meta tmut.

Izda illum, bil-grazzja t'Alla, m'ghadnix nafda fija nnifsi jew fil-merti tal-ġustizzja tiegħi għas-salvazzjoni. Issa nafda biss fil-Mulej Ġesù Kristu, is-Sid u s-Salvatur tiegħi. B'kuxjenza tajba nista' nirrepeti l-istqarrija tal-apostlu Pawlu:

Ninsab fih (fi Kristu) mhux bil-ġustizzja tiegħi li tiġi mil-Liġi, imma bil-ġustizzja li tiġi mill-fidi fi Kristu, li tiġi minn Alla u hi msejsa fuq il-fidi (Filippin 3:9).

Jien mistoħbi fi Kristu, il-kenn u r-rifugju tiegħi. Kristu hu l-ġustizzja tiegħi.<sup>49</sup> Alla jghodd favur tiegħi l-ġustizzja u t-tjieba ta' Ibnu, li fih nemmen u nafda s-salvazzjoni ta' ruhi. Jien imlibbes mhux bil-ġustizzja li hdimt għaliha jien, imma bil-ġustizzja perfetta ta' Kristu. Għalhekk jien żgur li mhu se nkun ikkundannat qatt, u meta nagħlaq għajnejja għall-ahhar darba mmur dak in-nhar stess mal-Mulej.

### **Henn Għaliya, Midneb**

Il-Mulej Ġesù jridna nintelqu fl-idejn ħanina t'Alla. Iridna nafdaw f'Alla, mhux fina nfusna jew fit-tjieba taparsi tagħna.

Ġesù qal din il-parabbola lil xi wħud li "kienu jafdaw fihom infushom li huma ġusti."

Żewġt irġiel, wiehed Farizew u l-iehor pubblikan, telgħu fit-tempju biex jitolbu. Il-Farizew, wieqaf, talab hekk f'qalbu, "O Alla, nizzik ħajr li m'inix bħall-bqija tal-bnedmin, halliela, ingusti, żienja, jew ukoll bħal dan il-pubblikan. Jiena nsum darbtejn fil-gimgha u nhallas l-għexur ta' kull ma ndaħhal." Izda l-pubblikan, bil-wieqfa fil-bogħod anqas biss ried jerfa' għajnejh lejn is-sema, imma beda jhabbat fuq sidru u jgħid: "O Alla, henn għalija, għax jien midneb!" Ngħidilkom jien li dan, u mhux l-iehor, niżel id-dar iġġustifikat (Luqa 18:9-14).

Aħseb ftit fuq dawn iż-żewġt irġiel. Wiehed ipprezenta l-gustizzja u l-opri tajba tiegħu lil Alla. L-iehor mar idu f'idu. Wiehed kien iqis lillu nnifsu gust u resaq 'il quddiem. L-iehor għaraf li hu midneb u qagħad 'il bogħod. It-tnejn telgħu t-tempju jitolbu; wiehed ma talbu xejn, l-iehor talbu ħniena. It-tnejn niżlu lejn darhom. Wiehed kien jafda fih innifsu li hu gust, imma infatti f'għajnejn Alla ma kienx. L-iehor fada biss fil-ħniena t'Alla u f'xejn iżjed. Dan niżel lejn daru għustifikat, jġifieri, meqjus gust quddiem l-Imħallef tas-sema u l-art.

Int lil min tixbaħ? Fuq min qed tafda l-gustifikazzjoni tiegħek, fuqek innifsek jew biss fuq il-ħniena t'Alla? Qed tfittex li tkun milqugh minn Alla minhabba l-għemil tiegħek, jew qed isserrah bil-fidi fuq il-ħniena t'Alla fi Kristu?

Hemm bżonn tagħzel bejn dawn iż-żewġ alternattivi: fiduċja fil-ħniena t'Alla biss, jew iżżid il-koperazzjoni u l-għemejjel tiegħek. Fuq banda, il-knisja Kattolika tishet lil min jgħid li "l-fidi li tiġġustifika mhi xejn għajr fiduċja fil-ħniena divina, li jaħfer id-dnubiet minhabba Kristu."<sup>50</sup> Fuq il-banda l-oħra, għandek it-tagħlim infallibbli ta' Kristu. Il-pubblikan ma kellu xejn għajr "fiduċja fil-ħniena divina," u skont il-Mulej Ġesù Kristu, niżel daru għustifikat.

## Bil-Fidi mingħajr l-Opri

Flimkien mal-appostlu Pawlu, l-Insara evangeliċi jistqarru: “Ahna għandna fehma shiħa li l-bniedem ikun iġġustifikat permezz tal-fidi mingħajr l-opri tal-Liġi” (Rumani 3:28). *Sola fide*, bil-fidi biss, jiġifieri bil-fidi mingħajr il-merti tal-opri tagħna.

Il-knisja Kattolika tammetti biss li “l-fidi hi *l-bidu* tas-salvazzjoni umana, l-għajn u l-għerq ta’ kull ġustifikazzjoni.”<sup>51</sup> Skont Ruma l-fidi hi necessarja iżda mhix biżżejjed. Magħha teħtieġ l-opri tajba. “Min jgħid li l-ġustizzja milqugħa mhix priżervata u anke miżjuda quddiem Alla permezz ta’ għemejjel tajba ... ikun mišhut.”<sup>52</sup>

Il-messaġġ Kattoliku hu: *fidi u opri* jwasslu għall-ġustifikazzjoni. L-evangelju tal-Iskrittura huwa għalkollox differenti. ‘L-evangelju hu qawwa ta’ Alla għas-salvazzjoni ta’ dawk kollha li jemmnu ... u fih tidher il-ġustizzja ta’ Alla *minn fidi għal fidi*, skont ma hemm miktub: “Il-ġust jgħix bil-fidi” (Rumani 1:16,17).

“*Minn fidi għal fidi*” għax il-Kristjan ma jserrahx is-salvazzjoni tiegħu fuq Kristu flimkien mal-għemejjel personali. “*Minn fidi għal fidi*” għax il-Kristjan iserrah kompletament fuq Kristu biss.

Nista’ nibki bla waqfien  
U naqdik ma kullimkien,  
Dan għal dnubi ma jpattix:  
Inti ssalva w inti biss.  
F’dawn l-idejn xejn m’int se ssib,  
Hlief li naqbad mas-salib.

# 7

## Naddafna minn Dnubietna

Il-purgatorju mhux invenzjoni tal-knisja Kattolika. Sa mill-qedem, diversi ġnus kienu jemmnu f'xi forma ta' purgatorju (tindif jew tisfija) wara l-mewt. Il-filosfu Grieg, Platon, ghallem li wara din il-ħajja l-bniedem jehtieg ibati għal htijietu qabel jidhol fil-hena. Anke fost xi Lhud daħlet l-idea ta' tpattija għad-dnub wara l-mewt. Ġuda Makkabew ordna li jsiru sagrificċji għal ċerti suldati li mietu bid-dnub tal-idolatrija, avolja fil-liġi ta' Mosè m'hemm l-ebda proviżjoni għal sagrificċji bħal dawn.<sup>53</sup> Fil-knisja, it-tagħlim dwar il-purgatorju beda diehel kmieni ħafna fl-istorja. Infatti, Tertulljan jagħti ħjiel tiegħu fit-tieni seklu.

Il-purgatorju hu popolari għax hu tagħlim bis-sens. Il-bniedem, imtaqqal bil-kuxjenza tad-dnub, iħoss il-bżonn ta' tindif mit-tniġġis u tpattija għall-ħażen tiegħu. Imniġġes ma jistax jidhol fil-preżenza gloriuża ta' Alla. Anke l-Bibbja twissi li fil-Ġenna ma jidhol xejn li jħammeg.<sup>54</sup>

Il-knisja Kattolika tafferma l-eżistenza tal-purgatorju. Fil-fehma tagħha, l-assoluzzjoni tal-qassis “tneħhi d-dnub.” Madankollu, il-penitent “irid jagħmel xi ħaġa aktar, biex ipatti għal dnubietu: Irid “ipatti” b'mod adatt, jew “iħallas” id-dejn ta' dnubietu” (K 1459). Din it-tpattija tissejjah ‘penitenza,’ u tista' tkun talb, offerta, għemil ta' ħniena, ċaħdiet volontarji u ħwejjeg oħra. Barra minn hekk, l-ewkaristija hija wkoll “offerta ta' tpattija għad-dnubiet tal-ħajjin u l-mejtin” (K 1414). Madankollu, ħafna Kattoliċi jistennew li “wara mewthom iġarrbu purifikazzjoni, biex jiksbu l-qdusija meħtieġa ħa

jidhlu fl-hena tas-sema.” Il-knisja Kattolika ssejjaħ din il-purifikazzjoni ‘Purgatorju’ (K 1030, 1031).

## **Il-Mahfra t’Alla**

It-tagħlim Kattoliku jqanqal dubji u mistoqsijiet dwar Alla l-Missier. Alla jaħfer tabilhaqq? Jekk jaħfer tassew, ġhaliex jitlob mill-bniedem “tpattija”? Tassew id-dnub iġib miegħu konsegwenzi koroh f’din il-ħajja. Veru wkoll li Alla l-Missier iwiddeb lil uliedu. Imma *t-tpattija* hi ħaġa ġhalkollox differenti mit-*twiddib*. Imma jekk jiddomanda tpattija, kif tinsisti l-knisja Kattolika, il-mahfra tiegħu mhi mahfra xejn. Fir-religjon Kattolika Alla jaħfer b’nofs kedda.

Mhux hekk fil-Fidi msejsa fuq l-Iskrittura. Tiftakarha l-parabbola tal-Iben il-Hali. Meta l-ġuvni nidem u qatagħha li jirritorna d-dar, hass li ma kienx jixraq lu jissejjaħ iben aktar. Dnubietu kienu kbar wisq, kien irribella kontra missieru, telaq mid-dar, nesih u berbaq flusu fit-tbaħrid. Min jaf kif kien se jilqgħu meta jmur lura? Forsi jilqgħu b’nofs qalb jew bir-rabja?

Meta kien ġhadu ’l bogħod, missieru ġera lejħ, ġhannqu miegħu u biesu. Iż-żagħżuġh qallu: “Ma jistħoqlix nissejjaħ ibnek.” Tassew, ma kien jixraq lu xejn ħlief li jitkeçça ’l barra. Imma missieru kien iħobbu! Minflok kastig biex ipatti ġhal dnubietu, xeddlu l-aħjar libsa, libbsu çurkett u organizzalu festa li nisslet l-ġhira f’qalb ħuh. Hekk hi l-imħabba u l-mahfra tal-Missier ġhal dawk li jirrikorru lejħ.

Imma, forsi tistaqsi, x’jaġħmel tajjeb ġhad-dejn ta’ dnubietu? Il-Bibbja ma twegibx ‘penitenzi u purgatorju.’ Ġesù Kristu huwa l-mezz tal-mahfra tad-dnubiet (aqra Rumani 3:25; 1 Ġwanni 2:2).

Kristu “kien miġruħ minħabba fi dnubietna, mishuq minħabba fi ħżunitna. Ġhas-saħħa tagħna *waqa’ l-kastig fuqu*” (Isaija 53:5).

Kristu għamel tajjeb għad-dejn tad-dnubiet ta' niesu b'mewtu fuq is-salib. Il-Kristjani jiftaħru f'Alla li "ħafri lna dnubietna kollha. Ħassar il-kont tad-dejn li kellna bl-obbligi li kien hemm kontrina; nehħieh min-nofs u sammru mas-salib" (Kolossin 2:13,14). Il-midneb salvat ma jipattix hu għal dnubietu, għax Kristu patta għalihom minfloku. Alla ma jitlobx il-kastig għad-dnub darbtejn.

Għalhekk meta Alla jaħfer, *jaħfer tassew!* Isma' l-wegħda stupenda t'Alla għal uliedu:

Jien, jien hu, li nħassar dnubietek minħabba fija, u li ħtijietek iżjed *ma niftakarhomx* (Isaija 43:25).

Alla żgur ma jmurx lura minn kelmtu. Lil min wiegħed li ma jiftakarx aktar fi dnubietu, mhux se jfakkarhomlu u jgħiegħlu jħallas għalihom wara mewtu.

Il-Mulej Ġesù u l-apostli sikwit isemmu l-Ġenna u l-Infern. Izda lanqas darba waħda ma jsemmu l-purgatorju, jew it-talb għall-mejtin. Il-kittieba Kattoliċi jużaw ftit referenzi mill-Bibbja f'attentat biex iressqu evidenza favur il-purgatorju.<sup>55</sup> Madankollu, jekk wiehed jistudja sew dawn il-passi, ebda wiehed minnhom ma jagħti prova ta' tpattija għall-piena tad-dnub wara l-mewt. Nghidu aħna, fl-ittra lill-Korintin, l-apostlu Pawlu qed jitellem fuq Jum il-Ħaq li jittestja x-xogħol tal-Insara. Il-Mulej jippremja lil kull wiehed skont il-kwalità ta' hidmietu - il-Kristjan jieħu ħlas tax-xogħol tajjeb, u jitlef il-ħlas tax-xogħol imwettaq ħazin. Ikun jgħawweg l-Iskrittura min ideffes il-purgatorju fid-diskors tal-apostlu Pawlu.

### **Hasilna minn Dnubietna**

L-Iskrittura sserraħ qalb l-Kristjani: "Issa tnaddaftu, tqaddistu u gejt u għustifikati fl-isem ta' Sidna Ġesù Kristu u fl-Ispirtu ta' Alla tagħna" (1 Korintin 6:11). Mhux in-nar tal-purgatorju jsaffi lill-midneb mill-ħażen. Il-Kelma t'Alla tgħallimna: "*id-demmi ta' Ġesù Kristu Ibnu*



*jnaddafna minn kull dnub*” (1 Ġwanni 1:7). Mhux minn xi dnubiet biss, iżda minn *kull* dnub. ertti tbajja jibqgħu mmarkati għalkemm toghrokhom sew bis-sapun. Mhux hekk id-demmi ta’ Kristu. Demmu jnaddaf tassew, “minn kull dnub.” Kulma jagħmel l-Mulej jagħmlu perfett: “Mqar jekk dnubietkom ikunu ħomor bħall-iskarlatt, isiru bojod bħas-silġ.”<sup>56</sup>

Fil-Ġenna hadd ma jinstema’ jgħid li wasal hemm bil-penitenzi u s-sofferenzi tiegħu. Fil-Ġenna jkun hemm biss dawki li afdaw kompletament fl-Iben t’Alla u minn qalbhom jgħannulu: “Lilu li jhobbna u *ħelisna minn dnubietna b’demmu* u għamilna saltna, qassisin għal Alla u Missierna, sebħ u qawwa għal dejjem ta’ dejjem. Amen” (Apokalissi 1:6).

### **Jibqa’ Piena x’Tithallas?**

Il-knisja Kattolika ssostni li għalkemm Alla jaħfirlek, xorta jonqos minnek tpatti għal htijietek. Il-knisja twissi solennament: “Jekk xi hadd jgħid li meta l-grazzja tal-ġustifikazzjoni tkun milqugħa, il-htija hi hekk maħfura u d-dejn tal-piena ta’ dejjem hekk imħassar għal midneb li jindem, illi ma jibqa’ ebda dejn ta’ piena taż-żmien x’jithallas, f’din id-dinja jew f’li jmiss, fil-purgatorju, qabel id-dħul fis-Saltna tas-smewwiet, *ħa jkun mishut.*”<sup>57</sup> Skont il-knisja Kattolika, mishut min jgħid lill-midneb niedem li ma fadallux dejn xi jhallas qabel jidhol il-Ġenna.

Imsallab hdejn Ġesù kien hemm halliel. Bil-grazzja t’Alla rrealizza ħżunitu, nidem u dar lejn Kristu bil-fidi: “Ġesù ftakar fija meta tidhol fis-Saltna tiegħek.” Tiftakar x’wiegħbu Ġesù? Qallu: “Tassew ngħidlek, *illum* tkun fil-Ġenna miegħi.” Lanqas qatta’ jum wiehed biss il-purgatorju biex iħallas “il-piena taż-żmien”!

## Temmen fil-Purgatorju?

Il-Kristjani jistqarru hekk dwar Sidhom Ġesù: “wara li *naddafna minn dñubietna*, qagħad fuq il-lemin tal-kobor ta’ Alla fl-għoli tas-smewwiet” (Lhud 1:3). Ġesù Kristu huwa it-tindif, il-purgatorju, tagħhom.

Forsi s’issa ttamajt li tmur f’post ta’ tbatija biex tissaffa minn dñubietek. Dan il-post ma jeżistix. L-opportunità biex titnaddaf u tinhafer kompletament hi issa, waqt li għadek ħaj. Il-Mulej Alla li dnibt kontrih hu Alla ħanin u jaħfer tassew lil dawk kollha li jduru lej. Hares lej Kristu l-Ħellies, li miet bi tpattija shiħa għad-dñubiet ta’ dawk li jafdaw fih. Demmu jnaddaf tassew.

Temmen fil-purgatorju? Nispera li twiegeb, “Iva, nemmen fil-purgatorju t’Alla. Il-purgatorju tiegħi huwa l-Mulej Ġesù Kristu!”

# 8

## Sagrificċju Darba għal Dejjem

L-Iben t'Alla ġie fid-dinja biex imut. Is-salib huwa l-kapolavur tiegħu. Ftit japprezzaw il-glorja tas-salib; ħafna jqisuh bluha jew skandlu. Imma l-Kristjan ma jehdiex jiftaħar bis-salib tal-Mulej Ġesù Kristu.

Sabiex nifhmu aħjar is-sinifikat tal-mewt ta' Ġesù fuq is-salib jixraq nagħtu titwila lejn iċ-ċerimonji matul it-Testment il-Qadim. Permezz ta' Mosè, Alla ta struzzjonijiet lill-poplu tiegħu Iżrael dwar it-tabernaklu, is-sacerdozju u diversi sacrificċji.

It-tabernaklu kien jikkonsisti f'żewġ partijiet: il-post qaddis, u l-Qaddis tal-Qaddisin fuq ġewwa nett. Fil-Qaddis tal-Qaddisin kien hemm l-arka u fuqha l-glorja tal-preżenza t'Alla. Izda ħadd ma seta' jidhol f'dan il-lok. Kien hemm velu fid-daħla tiegħu u ħadd ma seta' jgħaddi 'l ġewwa minnu. Id-dnub jifred lill-bniedem minn Alla l-Qaddis.

Minn fost il-poplu kien hemm irġiel maħtura minn Alla biex iservu ta' qassisin, li kienu jirrapreżentaw lill-poplu quddiem Alla. Hekk Alla jgħallimna li ma nistgħux nersqu quddiemu weħidna.

Il-qassisin kienu ta' kuljum joffru diversi sacrificċji ta' bhejjem fuq l-artal. Darba fis-sena l-qassis il-kbir kien joqtol il-bhima, jieħu ftit minn demmha f'biegja u jidhol 'il ġewwa mill-velu fil-Qaddis tal-Qaddisin u jċappas l-arka bid-demm. Il-Mulej ried jgħallem lill-poplu

fuq l-għadab tiegħu għal dnuviethom. Alla hu gust u l-ħaqq jiddomanda kastig għall-ksur tal-ligi. Il-mewt ta' bhejjem bla għadd tfakkarna x'inhil-piena tad-dnub. Il-ħlas tad-dnub huwa l-mewt,<sup>58</sup> kif Alla kien wissa mill-bidu nett lill-bniedem.

Is-sagrificċji tat-Testment il-Qadim jgħallmuna wkoll kif nistgħu nehilsu mill-piena ta' dnuvietna. Il-Mulej qal lil Izrael: “Il-ħajja tal-laħam hi fid-demm: u jien tajtulkom fuq l-altar biex tagħmlu offerta ha tghattu dnubkom għalikom infuskom; għax hu d-demm, li hu l-ħajja, li jgħatti dnubietkom.”<sup>59</sup> L-Iskrittura tiddikjara li “bla tixrid tad-demm ma hemmx maħfra.”<sup>60</sup>

Ara kemm hi meraviljuża l-grazzja t'Alla. Il-gustizzja tiegħu titlob il-kastig tal-mewt għad-dnub. Izda biex jehles lill-midneb mill-kastig li haqqu, Alla provdielu sostitut biex imut minfloku. Il-vittma tas-sagrificċju jixxerred demmha u hajjitha tittiehed bi tpattija għad-dnubiet tal-midneb.

Dawn il-ħwejjeg kollha kienu biss stampa ta' Kristu. L-Iskrittura ssejjhilhom “xbieha u dell” u “dell tal-gid li għandu jigi.”<sup>61</sup> Naturalment “ma jistax ikun li d-demm tal-gniedes u tal-bdabad inehhi d-dnubiet.” Kristu hu l-Ħaruf t'Alla li jnehhi d-dnubiet tad-dinja.

### **Sacerdot u Sagrificċju**

Id-dnub jifridna minn Alla Qaddis, u jnissel l-korla u l-għadab tiegħu. Imma Alla, li hu kbir fil-ħniena, għoġbu jehles lill-poplu tiegħu minn dnuviethom. Il-Missier ħatar lil Ibnu l-Qassis sabiex jidhol għalihom. L-Iben etern t'Alla sar bniedem biex ikun jista' jirrapprezenta lilna l-bnedmin. Il-Qassis Ġesù offra lilu nnifsu bħala sacrificċju għad-dnub. “Bin il-bniedem, hu ma giex biex ikun moqdi, imma biex jaqdi u biex jagħti ħajtu b'fidwa (ħelsien mid-dnub) għall-kotra.”<sup>62</sup> Kristu huwa s-sacerdot u l-vittma tas-sagrificċju. Aħseb sewwa, nitolbok, fuq it-tifsira tas-salib ta' Kristu.

L-apostlu Pietru jispjega lill-fidili: “Hu tgħabba bi dñubietna fuq is-salib ... Kristu wkoll miet darba għal dejjem minħabba d-dñubiet; hu li kien gust, miet għall-ingusti biex iressaqkom lejn Alla.”<sup>63</sup> Id-dixxipli ta’ Ġesù m’għadhomx iġorru dñubiethom huma, għaliex Kristu ha dñubiethom u tgħabba bihom hu fuq is-salib. Kristu huwa s-sostitut ta’ niesu: il-kastig tagħhom sofrieh huwa stess bil-passjoni u l-mewt.

L-apostlu Pawlu jfakkarna fil-miżerja u l-periklu tagħna minħabba dñubietna. “Mishut kull min ma joqghodx għall-ħwejjeg kollha li hemm imniżżla fil-ktieb tal-Liġi u ma jagħmilhomx.” Il-Liġi tikkundannana u m’għandhiex setgħa teħlisna. Hemm mezz wiehed ta’ ħelsien mill-korla t’Alla. L-apostlu jfakkar l-aħwa Kristjani kif kisbu l-ħelsien. ‘Kristu fdiena mis-saħta tal-Liġi billi sar hu nnifsu saħta għalina, għax hu miktub: “Mishut min ikun imdendel mal-għuda.”’<sup>64</sup>

Mhux ta’ b’xejn beża’ u tnicket fil-ġnien tal-Ġetsemani! Dak li m’għaraf ebda dñub qabad f’idejh il-kalċi tal-korla divina għad-dñubiet tal-poplu tiegħu u xorbu sa l-aħħar qatra. Mhux ta’ b’xejn għajjat f’dik is-siegħa tad-dlam, “Alla tiegħi, Alla tiegħi, għaliex tlaqtni?” Fuq is-salib, Kristu sofru u garrab it-tbatija tal-Infern minflok dawk li l-Missier tah biex ikunu salvati permezz tiegħu! Imberkin dawk li minn qalbhom jgħidulu: “B’salibek u l-mewt tiegħek inti fdejtna.”

### **Jien Hu l-Hobż tal-Ħajja**

Kristu huwa s-Salvatur tad-dinja. Madankollu mhux kull bniedem fid-dinja jsalva. Hafna jisimghu l-kundanna terribbli f’Jum il-Ħaqq: “Morru minn quddiem, mishutin, fin-nar ta’ dejjem li tħejja għax-xitan u għall-angli tiegħu.”<sup>65</sup> Min mela għandu l-jedd jgħid lill-Mulej Ġesù: “Int kont maqtul, u fdejtna għal Alla b’demmek minn kull tribu’, u lsien, u poplu, u ġens”?

Fl-evangelju ta' Ġwanni għandna spjegazzjoni ċara. Ġesù jqabbel lillu nnifsu mal-ħobż. "Jien hu l-ħobż tal-ħajja ... il-ħobż li jiena nagħti huwa ġismi għall-ħajja tad-dinja."<sup>66</sup> Ġesù offra ġismu fuq is-salib u xerred demmu bħala saġrificċju għad-dnub. Imma kif jista' midneb jibbenifika mis-saġrificċju ta' Kristu? Il-ħobż ma jissodisfakx jekk ma tiklux. Hekk ukoll il-ġisem ta' Kristu mogħti fuq is-salib, u d-demmi li xerred ma jservuk xejn jekk ma tipparteċipax mill-merti infiniti tiegħu. Ġesù jispjega: "Tassew, tassew ngħidilkom, jekk ma tiklux il-ġisem ta' Bin il-bniedem, u ma tixorbux demmu, ma jkollkomx il-ħajja fikom. Min jiekol ġismi u jixrob demmi għandu l-ħajja ta' dejjem" (6:53,54).

Dan hu assolutament neċessarju biex tikseb il-ħajja eterna. Imma kif tista' tiekol minn dal-ħobż divin, u kif tista' tixrob demmu? Il-Lhud gergru bejniethom u qalu, "Kif jista' jagħtina ġismu?" Kien diġa' spjegalhom kif, imma webbsu qalbhom u ma ridux jisimghu. Lill-istinat il-Mulej ikompli jwebbislu qalbu. Għalhekk kellimhom b'tixbiha. Imma lid-dixxipli qalilhom ċar li mhux se jagħtihom jieklu ġismu litteralment, imma spiritwalment. "Hu l-ispirtu li jagħti l-ħajja; il-ġisem ma jiswa xejn, il-kliem li ngħidilkom hu spirtu u ħajja" (v.69).

Ma rridux ninsew li meta qal "Jien hu l-ħobż tal-ħajja," Ġesù kien qed juża tixbiha kif kienet id-drawwa tiegħu. Fl-istess evangelju, Ġesù qal ukoll:

- "Jiena d-dawl tad-dinja" -- id-dixxipli tiegħu jimxu warajh.
- "Jien hu l-bieb" -- min isalva jeħtieġ jidhol minnu.
- "Jiena r-ragħaj it-tajjeb" -- in-nagħaġ tiegħu jisimghu lehnu.
- "Jien d-dielja vera" -- l-Insara huma ż-żraġen mlaqqmin fih.<sup>67</sup>

Hadd ma jissuġġerixxi li Kristu hu litteralment dawl, bieb, ragħaj jew dielja. Jew li l-Insara huma nagħaġ jew żraġen. Lanqas jimxu warajh jew jidhlu minnu litteralment. Daqshekk ieħor jizbalja min jgħallem li

għandna nieklu ġismu u nixorbu demmu litteralment. Dawn kollha tixbihat, jew aħjar, metafori.

Kif mela nieklu ġismu u nixorbu demmu biex ikollna l-ħajja eterna? Il-Mulej Ġesù jagħtina t-twegiba diretta fl-istess diskors. “Jiena l-hobż tal-ħajja. Min jiġi għandi ma jieħdu għu qatt, u min *jemmen fija* ma jkun qatt bil-għatx.” “Kull min jara l-Iben u *jemmen fih*, ikollu l-ħajja ta’ dejjem.” “Min *jemmen fija* għandu l-ħajja ta’ dejjem” (6:35,40,47). Il-mezz kif niksbu l-fidwa u l-ħajja eterna huwa ċar kristall għal min għandu għajnejn jaraw, u widnejn jisimghu.

Il-Lhud xtaqu l-ħajja eterna. Kienu jemmnu fil-liġi, fl-opri tajba tagħhom, fiċ-ċerimonja taċ-ċirkonċizzjoni, f’Mosè u fil-fatt li kienu dixxendenti tal-patrijarki. Mhux hekk ried minnhom Alla. Lanqas riedhom iżidu lil Kristu ma’ dawk il-ħwejjeg l-oħra. Min *jemmen fi Kristu* għandu l-ħajja eterna. Nitolbok taħseb sew: f’min qed temmen biex tikseb il-ħajja? Fil-kmandamenti, fl-opri tajba tiegħek, fiċ-ċerimonja tal-magħmudija, f’Marija u l-qaddisin? Mhux dan irid minna il-Mulej. “Dan hu l-għemil t’Alla: illi *temmnu* f’min baġhat” (v.29).

### **Darba għal Dejjem**

Kien biżżejjed is-saġrificċju ta’ Ġesù fuq il-Kalvarju biex isalva lil dawk kollha li jemmnu fih? Kien biżżejjed biex jikseb fidwa għal dejjem? Kien biżżejjed biex inehhi d-dnub? Kien biżżejjed biex iqaddes u jagħmel perfetti lil niesu? Dawn is-siltiet mill-epistola lil-Lhud ma jhalluniex bejn haltejn:

- Hu daħal *darba għal dejjem* fis-Santwarju ... bis-saħħa ta’ demmu stess, u hekk kiseb fidwa għal dejjem (9:12).
- Deher *darba għal dejjem* ... biex inehhi d-dnub bis-saġrificċju tiegħu nnifsu (9:26).

- Ahna konna mqaddsin, permezz tal-offerta tal-gisem ta' Ġesù Kristu magħmula *darba għal dejjem* (10:10).
- Hu *b'offerta waħda* għamel perfetti għal dejjem lil dawk li huwa jqaddes (10:14).

Is-sagrificċju ta' Kristu seħh darba għal dejjem għax wettaq l-għan tiegħu: il-fidwa, it-tneħhija tad-dnub, il-qdusija u l-perfezzjoni ta' niesu. Għalhekk m'hemmx hteġa jkun ripetut. Is-sagrificċju ta' Kristu huwa *perfett*.

Il-knisja Kattolika Rumana tafferma li Ġesù offra sacrificċju wiehed darba għal dejjem. Izda b'dispijaċir ninnotaw li d-dottrina Rumana dwar il-quddiesa tikkontradixxi din il-verità mbierka. Forsi twegibni: "Għalfejn tghid hekk? Il-quddiesa hi t-tifkira tal-Mulej u tħabbira tal-mewt tiegħu." Kieku kien hekk ma konna nsibu ebda diffikulta'. Imma t-tagħlim ufficċjali tal-knisja Kattolika huwa ferm aktar minn hekk. Il-Katekizmu jgħallem: "L-Ewkaristija, bħala *sagrificċju*, hi wkoll offerta ta' tpattija għad-dnubiet tal-ħajjin u tal-mejtin" (K 1414). Mhux biss, imma jsostni li l-quddiesa hi l-istess sacrificċju ta' Kristu fuq is-salib. "Is-Sagrificċju ta' Kristu u s-sagrificċju tal-Ewkaristija huma *sagrificċju wiehed* ... F'dan is-sagrificċju divin li jseħh fil-Quddiesa, hu l-istess Kristu, li darba offra lilu nnifsu bit-tixrid tad-demmi fuq is-salib, li joffri lilu nnifsu bla tixrid ta' demm" (K 1367).

Kif tistax tal-quddiesa tal-lum (fil-prezent) tkun l-istess sacrificċju li seħh elfejn sena ilu (fil-passat)? U jekk huma l-istess, fejn huma s-salib, il-kuruna tax-xewk, l-imsiemer, it-tbatija u l-mewt ta' Kristu? U jekk ngħidu li Kristu jmut waqt il-quddiesa, kif neħilsu mill-istqarrija tiegħu: "Jien kont mejjet, u ara, jien issa ħaj għal dejjem ta' dejjem"?<sup>68</sup> Izda jekk ma jmutx u "joffri lilu nnifsu bla tixrid ta' demm," x'jiswa dan is-sagrificċju ladarba l-Iskrittura tghid li "bla tixrid tad-demmi ma hemmx mahfra"?<sup>69</sup>



Il-knisja Kattolika tgħallem li l-quddiesa hi “sagrificċju li bih *jiggedded* is-sagrificċju li sehħ darba għal dejjem” (K 1366), u tinsisti li Kristu “waqqaf is-sagrificċju ewkaristiku tal-Ġisem u tad-Demm tiegħu biex *ikompli* s-sagrificċju tiegħu tas-salib tul iż-żminijiet sa ma jerga’ jigi” (K 1323). Ladarba ma setgħux inehħu d-dnub, fit-Testment il-Qadim kienu ta’ kuljum u minn sena għal sena jgeddu u jkomplu l-istess sacrificċji. Mhux hekk fit-Testment il-Ġdid. Kristu “offra lilu nnifsu *darba* biex inehħi d-dnubiet ta’ ħafna.”<sup>70</sup> Meta l-knisja Kattolika tafferma l-htieġa ta’ tiġdid u tkomplija tas-sagrificċju ta’ Kristu, tkun tbaxxih għal-livell tas-sagrificċji tal-bdabad u l-mogħoż.

### **Ikompli jew Mitmum?**

X’inh i l-verità: Ġesù Kristu hu l-vittma fuq l-artali tal-knejjes Kattoliċi? Qieghed kuljum joffri l-istess sacrificċju? L-Iskrittura twiegeb:

“Kull qassis ieħor (fit-Testment il-Qadim) imur kuljum biex jaqdi l-ministeru tiegħu, u joffri u jerga’ joffri l-istess sacrificċju, bla ma jistgħu qatt inehħu d-dnubiet. Imma Kristu (fit-Testment il-Ġdid), wara li offra sacrificċju wiehed għad-dnubiet, qagħad għal dejjem fuq in-naħa tal-lemin ta’ Alla” (Lhud 10:11,12).

Ġesù mhux ikompli joffri l-istess sacrificċju. Lanqas mhu l-vittma fuq l-artal iżda jinsab glorifikat fis-sema.

L-Ispirtu s-Santu wkoll jixhed favur l-perfezzjoni tas-sagrificċju ta’ Ġesù. Dwar il-membri msieħba fil-patt il-Ġdid jgħid: “Dnubiethom u htijiethom ma niftakarhomx aktar.”<sup>71</sup> Ladarba dnubiethom huma maħfura xi htieġa jibqa’ għas-sagrificċju tal-quddiesa? Il-Kelma t’Alla tagħti l-verdett finali: “Issa, fejn hemm il-maħfra tad-dnubiet, *ma hemmx għalfejn issir aktar l-offerta għad-dnubiet.*”

Nisingħu l-aħħar kelma minn fomm il-Mulej dwar ix-xogħol tal-fidwa tiegħu. Ghandu jew m'għandux jitkomplu u jiggedded matul iż-żmien? Il-kelma hi l-għajta trijonfanti li harget minn qalbu fl-aħħar mumentu fuq is-salib, meta qal: "*Kollox mitmum.*"

Biex tidhol fil-preżenza t'Alla qaddis, teħtiegħ sagrafiċċju mdemmi biex inaddfek minn dñubietek. X'se tagħzel? Is-sagrafiċċju tal-quddiesa bla tixrid ta' demm li jsir kuljum fuq l-artali tal-knejjes Kattoliċi? Jew is-sagrafiċċju mitmum darba għal dejjem fuq is-salib tal-Kalvarju, meta l-Haruf t'Alla xerred demmu għall-fidwa ta' niesu?

## 9

# Aghmlu dan b'Tifkira Tiegħi

Sidna Ġesù Kristu huwa Alla veru u bniedem tassew. Qabel ma nfired minn mad-dixxipli fuq il-muntanja taż-Żebbuġ u rtefa' lejn is-sema, il-Mulej wegħdhom, “U ara, jiena magħkom dejjem, sa l-aħħar taż-żmien.”<sup>72</sup> Kristu jista' jkun mad-dixxipli tiegħu għaliex huwa Alla u jinsab kullimkien.

Fl-istess waqt il-Mulej Ġesù nfired mid-dixxipli tiegħu, tela' s-sema, u kif nistqarru fil-Kredu, nemmnu li minn hemm għandu jerga' jigi biex jagħmel haqq mill-ħajjin u mill-mejtin. Ġesù qal lid-dixxipli: “Il-foqra ssibuhom dejjem magħkom, imma lili mhux se ssibuni dejjem magħkom.”<sup>73</sup> Bhalissa, il-Mulej Ġesù qiegħed fis-sema. “Kristu, wara li offra sagrifċċju wiehed għad-dnubiet, qagħad għal dejjem fuq in-naħa tal-lemin ta' Alla.”<sup>74</sup> Kristu jwiegħed lill-Knisja, l-għarusa tiegħu, “Iva, jien dalwaqt ġej.” U l-Knisja twiegħbu, “Hekk ikun. Ejja, Mulej Ġesù!”<sup>75</sup>

Izda qabel telaq ħalla lid-dixxipli memorja tiegħu.

Il-Mulej Ġesù, fil-lejl li fih kien ittradut, ha l-ħobż, u wara li radd il-ħajr qasmu u qal: “Dan hu ġismi li jingħata għalikom; aghmlu dan b'tifkira tiegħi.” Hekk ukoll għamel bil-kalċi wara li kiel u qal: “Dan il-kalċi hu l-patt il-ġdid b'demmi; aghmlu dan kull meta tixorbu, b'tifkira tiegħi” (1 Korintin 11:23-25).

Id-dixxipli fi żmien l-appostli u l-Kristjani evangeliċi llum jiċcelebraw it-tifkira tal-Mulej b'radd il-ħajr u bil-ferħ. Naqsmu l-ħobża bejnietna u niftakru f'Ġesù li ta ġismu b'sagrafiċċju għalina fuq is-salib, u nixorbu lkoll mill-frott tad-dielja biex niftakru fid-demmi li

xerred fuq il-Kalvarju għall-maħfra ta' dhubietna. Niehdu hsieb neżaminaw sew lilna nfusna quddiem Alla qabel niehdu sehem. Jekk xi hadd jiekol jew jixrob mhux kif jixraq ikun iżebłaħ il-ġisem u d-demmm tal-Mulej (hekk kif min iżebłaħ il-bandiera Maltija jkun qed juri nuqqas ta' rispett lejn il-poplu Malti).

### **Transustanzjazzjoni**

Matul l-istorja tal-Knisja daħlu tifsiriet oħra tal-Ikła tal-Mulej. Xi wħud, bħal Ċirillu ta' Ġerusalemm, Krisostmu u Ambroġju, fessru l-kliem ta' Ġesù, "Dan hu ġismi ... dan hu demmi" pjuttost litteralment. Izda oħrajn baqgħu jsostnu tifsira simbolika u spiritwali, fosthom Atanasju, Ewsebj u Wistin ta' Ippona. Fis-seklu disgħa Paschasius Radbertus stinka ħafna favur tifsira littera filwaqt li kien opponut minn Ratramnus. Kien biss fil-Konċilju tal-Lateran (1215) illi d-dottrina ġiet dikjarata bħala tagħlim uffičċjali tal-knisja Kattolika. Id-duttur Duns Skotu jammetti li din id-dottrina ma kinitx artiklu tal-fidi qabel is-seklu tlettax.

Il-knisja Kattolika tgħallem: "Fis-sagrament imqaddes tal-Ewkaristija hemm *verament, realment u sostanzjalment* il-Ġisem u d-Demm flimkien mar-ruħ u d-divinità ta' Sidna Ġesù Kristu, u għalhekk hemm Kristu kollu kemm hu." Il-knisja tapprova d-deċiżjonijiet tal-Konċilju ta' Trento: "Bil-konsagrazzjoni tal-ħobż u tal-inbid is-sustanza kollha tal-ħobż tinbidel fis-sustanza tal-Ġisem ta' Kristu, u s-sustanza kollha tal-inbid tinbidel fis-sustanza tad-Demm ta' Kristu; din il-bidla l-Knisja Kattolika bir-raġun kollu u b'mod eżatt, sejhitiha *transustanzjazzjoni*." Dan ifisser li l-ħobż ma jibqax ħobż, lanqas l-inbid ma jibqa' inbid, iżda t-tnejn jinbidlu fil-ġisem u d-demmm ta' Kristu. Naturalment, minħabba dan it-tagħlim il-knisja Kattolika tenkoragġixxi l-qima u l-adorazzjoni tal-Ewkaristija.<sup>76</sup>

## Il-Ħobż u l-Frott tad-Dielja

Nistiednek tqabbel it-tagħlim Kattoliku mal-Iskrittura. Għandna nifhmu l-kliem ta' Ġesù litteralment? Ġesù spiss uża tixbihat, “Jien hu l-bieb”, “Jiena d-dawl tad-dinja,” “Jiena d-dielja vera.” Ftakar li meta ha f'idejh il-ħobż, u qal lid-dixxipli, “Dan hu ġismi,” Ġesù kien fiżikament preżenti quddiemhom. Kien naturali għalihom jifhmu li l-ħobż huwa xbieha ta' ġismu. Jekk nurik ritratt ta' missieri u ngħidlek, “Dan hu missieri,” ma tifhimnix litteralment. Ir-ritratt hu xbieha. Jew niehdu eżempju mill-Iskrittura. Darba tlett qalbenin issograw ħajjithom u għaddew minn qalb l-eżerċtu tal-Filistin biex iġibu fit ilma lil David. Is-sultan qal hekk fuq l-ilma li ġabulu: “Nixrob jien *id-demmi* ta' nies li marru jtarrfu ħajjithom?”<sup>77</sup> Għalkemm sejjah l-ilma “demmi,” ċertament hadd ma jinsisti li inbidlet is-sustanza tiegħu.

Jinbidel il-ħobż? Jinbidel il-frott tad-dielja? Kif jirreferi għalih Ġesù wara li qal “dan hu demmi”? “Ngħidilkom, minn issa 'l quddiem ma nixrobx iżjed mill-*frott tad-dielja* sa ma tiġi s-Saltna t'Alla.”<sup>78</sup> Wara li spjega t-twaqqif tal-Ikla tal-Mulej, l-appostlu Pawlu jgħid xi jfisser li tiekol u tixrob. “Mela kull meta tieklu dan *il-ħobż* u tixorbu dan il-kalċi, intom ixxandru l-mewt tal-Mulej sa ma jiġi.”<sup>79</sup> Il-ħobż jibqa' ħobż, l-inbid jibqa' inbid. “Il-ħobż u l-inbid jibqgħu fin-natura tagħhom ħobż u nbid u l-osservanza ta' dawn il-Misteri qaddisa hi biss figura ta' simbolu tas-sagrifiċċju tal-ġisem u d-demmi ta' Gesu'.” Dan il-kliem qalu il-Papa Ġelasju fis-sena 492 wara Kristu. Sewwa qal, għax jaqbel mal-Iskrittura.

## Tifkira Tiegħi

Għandna nqimu l-ħobż u l-inbid? Ġesù qal biss: “Ħudu, kulu ... Ixorbu lkoll minnu.”<sup>80</sup> Imkien ma għallimna nilwu rkoopptejna jew naduraw il-ħobż u l-inbid. L-Insara fi żmien l-appostli kienu jiltaqgħu u jaqsmu l-ħobż bejniethom, mhux jadurawh. Il-knisja Kattolika żiedet mal-Kelma t'Alla, u tenkoraggixxi l-qima tas-sagrament. Meta

l-Kattoliċi jaduraw l-Ewkaristija, fir-realtà jkunu jqimu biċċa ħobż. Din hi idolatrija.

Id-dottrina Kattolika tgerfex it-tagħlim tal-Iskrittura dwar il-persuna ta' Kristu. Ġesù qam mill-mewt b'ġisem tassew. Id-dixxipli twerwru meta dehrilhom għax hasbu li raw spirtu, imma hu qalilhom: “Araw idejja u riġlejja. Jiena hu! Missuni, u ifhmuha li l-ispirtu ma għandux laham u għadam bħalma qegħdin taraw li għandi jien.”<sup>81</sup> Kif jista' jkun bniedem tassew, bil-ġisem u l-għadam, jekk l-istess ġisem jinsab f'eluf ta' postijiet fl-istess waqt? Illum Kristu qiegħed fiżikament fis-sema, minn fejn għandu jiġi, u l-Kristjani qed jistennewh bil-ħerqa.

Barra minn hekk it-tradizzjoni Kattolika ġgib fix-xejn il-Kelma t'Alla. Il-knisja Kattolika ssostni li “taħt l-ispeċi kkonsagrati tal-ħobż u tal-inbid, Kristu nnifsu kollu kemm hu, ħaj u gloriuż, hu preżenti, *verament, realment u sostanzjalment*, b'Ġismu, b'Demmu, b'ruħu u bid-divinità tiegħu” (K 1413). Kristu qal biss, “Aghmlu dan *b'tifkira* tiegħi.”

# 10

## Il-Qassis il-Kbir

Nehtiegu l-ministeru ta' sacerdot fil-knisja kif kellu l-poplu t'Alla fit-Testment il-Qadim? Mingħajr tlaqliq inwieġbu “iva” għaliex ma nistgħux nersqu fil-preżenza tal-Majesta' mlibbsin bil-ħmieġ ta' dñubietna. Nehtiegu qassis biex jidhol għalina u jressaqna quddiem Alla.

Is-sacerdozju Levitiku tat-Testment il-Qadim twarrab u nbidel. Min hu mela s-sacerdot jew sacerdoti tagħna fit-Testment il-Ġdid? Il-Kelma t'Alla tgħidilna çar. Ġesù huwa “l-qassis il-kbir tar-religjon li aħna nistqarru.”<sup>82</sup>

“Aħna għandna l-qassis l-kbir, li hu tassew kbir, qassis li daħal fis-smewwiet, Ġesù, Bin Alla” (Lhud 4:14).

Il-qassis il-kbir tagħna offra sagrafiççju wiehed u perfett fuq is-salib. Alla l-Missier laqa' s-sagrafiççju tiegħu u qajjmu mill-mewt fit-tielet jum. Wara erbghin jum, il-Mulej Ġesù tela' s-sema fejn hu glorifikat mill-Missier u l-qtajja' kollha tas-sema.

Fis-sema l-Mulej Ġesù, il-Qassis il-kbir veru, jinterçiedi għall-poplu tiegħu quddiem il-Missier. “Kristu ma daħalx f'santwarju magħmul b'idejn il-bnedmin ... imma daħal fis-sema stess, biex issa jidher għalina quddiem Alla.”<sup>83</sup> Kristu jinterçiedi għal niesu fuq il-merti bla tmiem tas-sagrafiççju tiegħu. “Hu daħal darba għal dejjem fis-Santwarju, mhux bis-saħħa tad-demmm tal-mogħoż u tal-għoġiela, imma bis-saħħa ta' demmu stess, u hekk kiseb fidwa għal dejjem.”<sup>84</sup> Dawk kollha li jemmnu fih għandhom il-privileġġ jidhlu fil-preżenza t'Alla permezz tiegħu. “*Ladarba għandna dan il-qassis il-kbir*

*imqiegħed fuq il-familja ta' Alla, ejjew nersqu b'qalb sinciera u b'fidi shiħa.*"<sup>85</sup> Mal-mewt ta' Kristu, il-velu tat-Tempju ċarrat minn fuq s'isfel. Dan hu sinjal li permezz ta' Kristu issa nistgħu nidhlu fil-Qaddis tal-Qaddisin, fil-preżenza ta' Alla.

### **Saċerdoti Ohra?**

Il-Kelma t'Alla tistedinna nersqu lejħ permezz ta' Kristu, il-qassis il-kbir. Imma, nistaqsu, Kristu huwa biżżejjed? Jew neħtiegu wkoll saċerdoti ohra bħalma l-Lhud kellhom is-saċerdoti Leviti? Fir-religjon Kattolika, il-knisja tinqasam fil-kleru u l-lajċi. L-Insara komuni jiddependu fuq il-ministeru tas-saċerdoti biex joffrulhom is-sagrificċju tal-quddiesa u jagħtuhom il-maħfra tad-dnubiet. Il-Katekiżmu jgħallem li Kristu 'waqqaf l-Ewkaristija bħala tifkira tal-mewt u l-qawmien tiegħu, u ordnalhom (lill-appostli) jiċcelebrawha sa ma jerga' jiġi, "u hekk għamilhom saċerdoti tat-Testment il-Ġdid" (K 1337). Il-knisja Kattolika twissina: "Jekk xi hadd jgħid, li b'dan il-kliem, *Aghmlu dan b'tifkira tiegħi* (Luqa 22:19), Kristu ma ħatarx l-appostli qassisin; jew li ma tahomx l-ordni lilhom u saċerdoti ohra biex joffru ġismu u demmu: ħa jkun mišħut."<sup>86</sup>

Diffiċli tifhem għaliex il-kliem, "*Aghmlu dan b'tifkira tiegħi,*" għandhom jitfissru bħala ħatra tal-appostli għas-saċerdozju biex joffru sacrificċju għad-dnub. Imma f'dak il-każ, l-Insara *kollha* huma maħturin saċerdoti bħalhom, għaliex l-Iskrittura tapplika l-istess kliem għall-aħwa kollha (ara 1 Korintin 11:23-26).

Imma kif rajna qabel, is-sagrificċju ta' Kristu seħħ darba għal dejjem, u la għandu jiggedded u lanqas jitkompli. Kristu ħallielna *tifkira*. Il-poplu ta' Izrael kien jiftakar fil-ħelsien mill-Egittu fl-ikla tal-ħaruf tal-Ġhid. Mhux veru li "fiċ-ċelebrazzjoni liturgika ta' dawn il-ġrajjet, dawn b'xi mod isiru preżenti u attwali" (K 1363, ara Esodu 13). Il-ġrajja storika ta' zmien Mosè seħħet darba, u ma kinitx issir attwali kull sena. Il-Baħar l-Aħmar inferaq darba, mhux kull sena matul l-



Għid. Hekk ukoll l-Insara jieklu l-ħobż u jixorbu l-kalċi b'tifkira tal-Mulej, u jħabbu (ixandru) mewtu sakemm jiġi. Meta jirritorna ma jkunx hemm bżonn aktar ta' din it-tifkira għaliex imbagħad ikun magħhom għal dejjem.

Nissaponu li Kristu ħatar l-appostli bħala saċerdoti, u dawn imbagħad ikkonsagraw ohrajn biex joffru sagrafiċċju għad-dnub, kif tgħallim il-knisja Kattolika. F'dak il-każ, bir-raġun nistennew prova ta' din id-dottrina fundamentali Kattolika fl-Atti tal-Appostli u fl-epistoli. Fit-Testment il-Ġdid il-kelma 'saċerdot' (*hiereus*, u kliem simili, bħal saċerdozju) tirreferi għall-qassisin Lhud, għal qassis pagan, għall-Insara kollha, għal Kristu, u Melkisedek (li kien tip ta' Kristu).<sup>87</sup> Il-mexxejja tal-knejjes jissejhu presbiteri, isqfijiet u rġajja (*pastors*) iżda mkien ma jissejhu saċerdoti. Il-presbiteri kienu generalment miżżewġa, u xogħlhom kien it-tagħlim tal-Kelma u l-protezzjoni spiritwali tal-merħla t'Alla. Ma jissemma mkien id-dmir (ewlieni, skont it-tagħlim Kattoliku) li joffru xi sagrafiċċju għad-dnubiet. Hekk ukoll l-appostli kienu mogħtija għax-xandir tal-evangelju, mhux għaċ-ċelebrazzjoni tal-quddies. Nistiednek taqra t-Testment il-Ġdid u tara jekk dawn il-ħwejjeg ħumiex minnhom jew le.

### **Qassisin għal Alla**

Fit-Testment il-Ġdid ma jissemmiex saċerdozju distint mil-lajċi biex joffri offerti għad-dnub. Mhux talli hekk, l-appostli Pietru u Ġwanni jgħallmuna li *l-Kristjani kollha huma saċerdoti*. Pietru jikteb lill-aħwa Kristjani:

U intom ukoll, bħal ġebel ħaj, inbnew f'dar spiritwali, *saċerdozju* qaddis, biex toffru sagrafiċċji spiritwali, li jogħġbu 'l Alla permezz ta' Ġesù Kristu.<sup>88</sup>

Il-poplu t'Alla ma joffrix sagrafiċċju għad-dnub. Dak offrih il-Qassis il-kbir tagħhom, darba għal dejjem fuq is-salib. Huma saċerdoti għaliex għandhom fiduċja jidhlu fis-santwarju bis-saħħa tad-demmm ta'

Ġesù, u jersqu b'qalbhom qawwija lejn it-tron tal-grazzja.<sup>89</sup> L-Insara kollha huma “qassisin għal Alla” (Apokalissi 1:5,6) bis-saħħa ta' Ġesù Kristu. Bhala qassisin, il-Kristjani huma msejha joffru lilhom infushom, il-ġid tagħhom, it-tifhir ta' xofftejhom, iżda qatt saġrificċju għall-maħfra ta' dnu biethom.<sup>90</sup>

### **Kristu, il-Qassis tal-Patt il-Ġdid**

Fl-ittra lil-Lhud, l-awtur johroġ kuntrast bejn is-saċerdozju Levitiku (fit-Testment il-Qadim) u s-saċerdozju ta' Ġesù Kristu.

- Il-qassisin Leviti kienu jmutu, u għalhekk kien jehtieg jghaddu s-saċerdozju minn generazzjoni għall-oħra. Imma Ġesù, “billi jibqa' għal dejjem, għandu saċerdozju li ma jista' jghaddi għal għand hadd.”<sup>91</sup>
- Huma kienu jidhlu jservu f'tempju magħmul mill-bnedmin. Mill-banda l-oħra, “Kristu ma daħalx f'santwarju magħmul b'idejn il-bnedmin, li hu biss xbieha tas-santwarju veru, imma daħal fis-sema stess, biex issa jidher għalina quddiem Alla.”<sup>92</sup>
- Il-qassisin Leviti kienu midinbin bħall-bqija tal-poplu, u kien jehtieg joffru saġrificċju għal dnu biethom stess. Mhux hekk Kristu: “Dan hu, tabilhaqq, il-qassis il-kbir li kien jghodd għalina: qaddis, innocenti, safi, maqtuġh mill-midinbin, merfugħ 'il fuq mis-smewwiet; li m'għandux bżonn, bħall-qassisin il-kbar l-oħra, joffri kuljum is-saġrificċju, l-ewwel għad-dnubiet tiegħu stess, imbagħad għad-dnubiet tal-poplu. Dan hu għamlu darba għal dejjem, meta offra lilu nnifsu.”<sup>93</sup>
- Il-qassisin Leviti kienu joffru kuljum l-istess saġrificċji, Kristu offra wiehed biss, darba għal dejjem.<sup>94</sup>

Il-qassisin Kattoliċi jixbħu lill-qassisin Leviti, għaliex huma wkoll midinbin, imutu, iservu f'tempji magħmulin bl-idejn, u joffru kuljum l-istess saġrificċju. Alla ma warrabx il-Leviti biex jibdilhom ma'

saċerdoti dgħajfa daqshom, imma għaliex Kristu huwa ħaj għal dejjem, perfett, u daħal fis-sema stess biex jidhol għal niesu fuq il-merti infiniti tas-sagrificċju tas-salib.

Permezz ta' min se tersaq lejn Alla? Permezz ta' saċerdot mortali, midneb, maħtur mill-bnedmin, li joffri kuljum l-istess saġrificċju, f'binja umana? Jew permezz ta' saċerdot ħaj għal dejjem, qaddis, maħtur minn Alla, li offra lilu nnifsu saġrificċju perfett darba għal dejjem, u qiegħed jinterċiedi fis-sema?

Il-Kelma t'Alla tippreżentalna lil Ġesù Kristu: “Huwa jista' jsalva għalkollox 'il dawk li *bih* jersqu lejn Alla, ladarba hu jibqa' għal dejjem ħaj biex jidhol għalihom” (Lhud 7:25).

# 11

## **Ruħi Tfaħħar il-Kobor tal-Mulej**

L-Iben etern t'Alla sar bniedem biex jikseb is-salvazzjoni tal-poplu tiegħu. “Meta waslet il-milja taż-żmien, Alla baġat lil Ibnu, imwield minn mara” (Galatin 4:4). Ix-xebba umli ta' Nazaret kienet l-istrument magħżul t'Alla biex Kristu jsir bniedem. Fost in-nisa kollha Marija kienet mogħtija l-grazzja li ssir omm il-Mulej skont il-ġisem. Bir-ragun kollu nsejhu lil Marija “hienja” għal dan il-privileġġ uniku.

Qalet Marija: “Ruħi tfaħħar il-kobor tal-Mulej, u l-ispirtu tiegħi jifraħ f'Alla s-Salvatur tiegħi, għax hu xeħet għajnejh fuq iċ-ċokon tal-qaddejja tiegħu. Iva, minn issa 'l quddiem kull nisel isejjahli hienja” (Luqa 1:46,47).

Marija hi eżempju u mudell għall-Insara kollha ta' fidi, ubbidjenza u umilta'. Hi għarfet iċ-ċokon tagħha u xewqitha kienet il-foħrija tal-Mulej. Bħal Ġwanni, irrikonoxxiet li “Hu (il-Mulej) jeħtieġ jikber, jien nonqos.”<sup>95</sup> Marija talbet: “*Ruħi tfaħħar il-kobor tal-Mulej.*” Ix-xewqa ta' Marija ma kinitx l-eżaltazzjoni tagħha nfisha. Kontra r-rieda tagħha, matul l-istorja Marija nġhatat titli u qima li jixirqu biss lil Alla. L-immagini ‘tal-madonna’ fir-religjon Kattolika qajla taqbel mat-tagħlim tal-Iskrittura dwar Marija.<sup>96</sup>

Bl-ebda mod ma rridu nuru xi nuqqas ta' rispettt lejn Marija. Għall-kuntrarju min verament jirrispettaha għandu jwettaq ix-xewqa ta' ruħha. L-għan tagħna huwa li ma' Marija dejjem nigglorifikaw lill-Mulej Alla, kif talbet u xtaqek hi stess.

## Dejjem Verġni?

Marija tissejjah “l-Omm qaddisa ta’ Alla u *dejjem verġni*” (K 721). Imkien fl-Iskrittura ma nsibu dawn it-titli. Tassew, kif nistqarru fil-Kredu, Kristu “twieled minn Marija verġni.” L-evangelju jirrakkonta kif Ġesù tnissel fil-ġuf ta’ Marija bil-qawwa tal-Ispirtu s-Santu, mhux permezz ta’ raġel. L-anġlu spjega lill-ġharus tagħha, “Ġużeppi, bin David, xejn la tibza’ tieġu għandek lil martek Marija, għax dak li tnissel fiha ġej mill-Ispirtu s-Santu. Hi se jkollha iben, u inti ssemih Ġesù, għax hu jsalva l-poplu tieġu minn dnubiethom.”

Imbagħad Ġużeppi ha lil martu għandu, “imma baqa’ *ma għarafhiex sa ma kellha iben*, u semmih Ġesù” (Matthew 1:25). Madankollu l-knisja Kattolika tinsisti li Ġużeppi m’għarafx lil martu mhux biss sa meta kellha l-ewwel tifel, imma tul hajjithom kollha. X’inhu l-iskop tad-dottrina tal-verġinità perpetwa ta’ Marija? Forsi biex tingħata impressjoni li ċ-ċelibat hu stat oġhla u aktar pur? Hekk jaħsbu hafna Kattoliċi. Imma d-doni t’Alla huma kollha qaddisa u puri, tant li l-Bibbja tqabbel ir-relazzjoni ta’ Kristu u l-Knisja mar-rabta tar-raġel u l-mara fiż-żwieġ.<sup>97</sup>

## Omm Alla?

Marija hi deskritta wkoll bħala ‘Omm Alla’ avolja l-Iskrittura qatt ma ssejjhilha b’dan it-titlu. Ahna nemmnu li Kristu huwa Alla minn dejjem u sar bniedem. Marija hi omm Ġesù (Ġwanni 2:1; Atti 1:14) *skont il-ġisem*. L-Iskrittura tghallimna kif Kristu, għad li kellu n-natura t’Alla, sar bniedem u umilja lilu nnifsu. Ġesù kien sugġett għal Ġużeppi u Marija sakemm kien jgħammar magħhom f’Nazaret. Meta hareġ għall-ministeru pubbliku tieġu ma baqgħax iżjed taht l-awtorità tagħhom, iżda kien sugġett biss għar-rieda t’Alla l-Missier. Għalhekk fil-bidu tal-ministeru, waqt it-tieġ f’Kana, il-Mulej Ġesù qal lil ommu, “X’hemm bejni u bejneġ, mara?”

Bhala Alla, Kristu huwa etern. Alla m'għandux bidu u lanqas omm. Marija m'għandhiex awtorità fuq il-Mulej, anzi hi l-qaddejja tiegħu. Huwa Kristu li għandu kull setgħa fuqha u fuq kulhadd. Għaliex il-Mulej huwa il-ħallieq ta' Marija, is-Sid u s-Salvatur tagħha.

### **Omm il-Knisja?**

'Omm il-Knisja' huwa titlu iehor mogħti lil Marija mit-tradizzjoni, mhux mill-Iskrittura. Marija “ngħatat minn Binha stess qiegħed imut fuq is-salib, bhala omm lid-dixxiplu b'dan il-kliem: 'Mara, hemm hu ibnek' (Ġw 19:26-27)” (K 963). Imma kieku ried jagħmel lil Marija omm il-knisja, għaliex qal lil Ġwanni biss, “Ara, ommok!” u mhux lid-dixxipli l-oħra wkoll miġbura taħt is-salib?

Kien hemm wieqfa hdejn is-salib ta' Ġesù ommu, oħt ommu, Marija ta' Kleofa, u Marija ta' Magdala. Mela kif Ġesù lemaħ lil ommu u lid-dixxiplu li kien iħobb wieqaf hdejha, qal lil ommu: “Mara, hawn hu ibnek.” Imbagħad qal lid-dixxiplu: “Hawn hi ommok.” U minn dak il-ħin hadha għandu (Ġwanni 19:25-27).

Għaliex qallu hekk? Ried ifisser li Marija saret omm il-Knisja? Jew qabel miet ried iħalli lil ommu f'idejn ħabib intimu biex jieħu ħsiebha? San Ġwann stess iwieġeb: “U minn dak il-ħin hadha għandu.”

Il-Mulej Ġesù jagħmel distinzjoni ċara bejn ir-relazzjoni tiegħu ma' Marija u ħutu skont il-ġisem, u r-relazzjoni spiritwali mal-Knisja tiegħu. Darba minnhom, meta kien qed jgħallem lin-nies, 'gew ommu u ħutu, waqfu barra u fittxew li jkellmuh. Xi hadd qallu: “Ara, ommok u ħutek qegħdin barra jfittxu li jkellmuk” (Matthew 12:46, 47). X'għamel Ġesù? Tahseb li mar malajr jara x'kienet teħtieġ? Jew forsi ħataf l-opportunità biex iħegġeg id-dixxipli jfittxu l-interċessjoni t'ommu? Xejn minn dan.

Izda hu wieġeb lil dak li kellmu, u qallu: “Min hi ommi? U min huma ħuti?” Imbagħad medd idu lejn id-dixxipli tiegħu u qal: “Dawn, araw, huma ommi u ħuti. Għax kull min jagħmel irrieda ta’ Missieri li hu fis-smewwiet, dak huwa ħija, u oħti, u ommi.”<sup>98</sup>

Bl-aktar mod qawwi, il-Mulej Ġesù jgħallimna li relazzjoni spiritwali mibnija fuq sottomissjoni għal Alla hi ferm aktar importanti mir-rabta tal-ġisem imqar m’ommu stess. Band’ oħra l-Iskrittura tirrepeti l-istess verità. “Jekk għarafna lil Kristu skont il-ġisem, issa ma nagħrfuhx aktar hekk” (2 Korintin 5:16). Taħsibx għalhekk li tista’ tappella għal omm Ġesù meta tidher quddiem il-Mulej għall-ħaqq. Ftakar, lil dawk li qalulu, “Ara, ommok,” il-Mulej Ġesù wegibhom, “Min hi ommi?”

### **Immakulata Kuncizzjoni?**

F1-1854 il-Papa Piju IX ipproklama “l-Immakulata Kuncizzjoni” domma tal-fidi. “L-Imqaddsa Vergni Marija, sa mill-ewwel mument tat-tnissil tagħha ... kienet għal kollox ħielsa minn kull tebgħa tad-dnub tan-nisel.”<sup>99</sup> Hekk intemmet kontroversja mqanqla mibdija fis-seklu tnax, l-aktar bil-kitba tal-patri Ingliż Eadmer favur din id-dottrina. Izda kontra kitbu studjużi Kattoliċi kbar bħal Bernard ta’ Clairvaux, Pietru Lombard, Bonaventura u Tumas Akwina. Fis-seklu erbatax il-patri Frangiskan, Duns Skotu, żviluppa d-dottrina li kellha tagħti r-rebħa lill-Frangiskani kontra d-Dumnikani li tant opponewha.

Il-Katekiżmu jirreferi għal tlett passi mill-Iskrittura bħala evidenza favur din id-dottrina.<sup>100</sup> Tnejn minnhom, Efesin 1:3,4, lanqas biss jirreferu għal Marija izda għall-Insara kollha. It-tielet wieħed huwa t-ħabbira tal-anglu Gabriel. “Tul iż-żminijiet il-Knisja ntebħet li Marija, “mimlija bil-grazza” minn Alla (Lq 1,28), ġiet mifdija sa mit-tnissil tagħha” (K 491). Nistaqsu: “Mimlija bil-grazzja” tfisser imnissla bla dnub? L-istess kelma ħija wżata wkoll f’Efesin 1:6, fejn

l-apostlu Pawlu jikteb: “għat-tifhir tal-glorja tal-grazzja tiegħu, li *biha mliena* fil-Maħbub tiegħu.” Il-magħżulin kollha t’Alla huma mimlija bil-grazzja. B’daqshekk hadd ma jargumenta li l-Insara kollha kienu ħielsa mid-dnub oriġinali. Daqshekk iehor tista’ ddeffes id-domma tal-kunċizzjoni fit-tislama tal-anġlu.

Sforz id-dixxendenza tagħha minn Adam, Marija kienet imwielda midinba bħalna lkoll. “Permezz ta’ bniedem wiehed (Adam) ... kollha dinbu” (Rumani 5:12). Il-Kelma t’Alla tagħti l-verdett fuq l-umanità: “Hadd, ebda wiehed, ma hu gust ... il-bnedmin kollha dinbu.”<sup>101</sup> Marija stess tistqarr il-ħtieġa tagħha għas-salvazzjoni. Qalet: “Ruħi tfahhar il-kobor tal-Mulej, u l-ispirtu tiegħi jifrah *f’Alla s-Salvatur tiegħi*” (Luqa 1:46). Bħalma t-tabib ifejjaq il-marid mill-mard, hekk Alla jsalva lill-midneb mid-dnub. Anke l-knisja Kattolika tammetti li Marija “giet mifdija.” Kieku kienet bla dnub sa mill-bidu tal-eżistenza tagħha (bħalma huma l-anġli), Marija ma kienx ikollha ħtieġa ta’ fidwa, jiġifieri *l-maħfra tad-dnubiet*.<sup>102</sup>

### **Imsieħba ma’ Kristu għall-Fidwa Tagħna?**

Ir-religjon Kattolika tghallem li omm Ġesù “kienet imsieħba intimament miegħu wisq aktar minn kull hadd iehor fil-misteru tat-tbatija tiegħu għall-fidwa tagħna (ara Lq 2,35)” (K 618). B’taġħlim bħal dan, mhux ta’ b’xejn il-Kattoliċi jharsu wkoll lejn Marija biex jiksbu s-salvazzjoni. Dan huwa żball fatali.

Meta pprezentat lil Ġesù fit-tempju, Xmun habbrilha, “sejf ukoll jinfidlek qalbek.” Nistgħu biss nimmaginaw x’ħasset Marija meta rat lil binha mdendel mal-ġhuda tas-salib. Ġwanni, Marija Madalena, Salome, u Marija mart Klopas, habbew il-Mulej u kienu magħha f’riġlejn is-salib. Bħal Marija huma wkoll sofrew bil-kbir jaraw il-maħbub tagħhom f’agunija.

Madankollu t-tbatija u l-mewt ta’ Kristu kienu jservu għan differenti għalkollox minn tagħhom. Huma batew sforz il-mogħdrija tagħhom



lejh, Kristu bata u *miet għad-dnubiet* ta' niesu.<sup>103</sup> L-Iskrittura tippreżenta lil Kristu li kien magħmul bħalna “minbarra d-dnub.” Kristu hu “qaddis, innocenti, safi, maqtuġh mill-midinbin.”<sup>104</sup> Għalhekk, kif jikteb l-apostlu Pietru, “Hu li ma kien għamel ebda dnub ... tghabba bi dnubietna sa fuq is-salib.”<sup>105</sup>

Minkejja t-tbatija ta' Ġesù fuq is-salib, l-Iskrittura kullimkien torbot il-fidwa tagħna, mhux mat-tbatija, iżda mal-mewt tiegħu. “Thabbibna miegħu bis-saħħa *tal-mewt* ta' Ibnu;” “seħħet *il-mewt* għall-fidwa tal-htijiet;” “il-fidwa *bid-demm* tiegħu;” “ħallna minn dnubietna bis-saħħa ta' *demmu*;” Kristu gie “biex *jagħti ħajtu* b'fidwa għall-kotra.”<sup>106</sup> Il-knisja Kattolika tghallem li Marija “kważi mietet” u “f'qalbha mietet miegħu.” Iżda fil-fatt Marija ma mititx fuq il-Kalvarju. *Kristu waħdu ta ħajtu għall-fidwa ta' niesu.*

Fl-istampi u l-istatwi tal-kunċizzjoni Marija tidher qed tishaq ras is-serp. Il-Bibbja turina stampa differenti. Alla qal lis-serp, “U jien inqajjem mibegħda bejnek u bejn il-mara, bejn nislek u nisilha, u *hu jishaqlek rasek* u int tishaqlu għarqubu” (Ġenesi 3:15). Nisel il-mara, il-Mulej Ġesù Kristu, saħaq ras is-serp. Hu waħdu tnissel bla dnub. Hu waħdu l-ġust u miet minflok l-ingusti biex iressaqhom lejn Alla.

### **Aktar Hienja**

Darba fost l-oħrajn Ġesù kien qed jgħallem. Luqa jirrakkonta: ‘Huwa u jgħid dan, kien hemm waħda mara li għolliet lehinha minn qalb il-folla u qaltu: “Hieni l-ġuf li giebek u s-sider li rdajt!”’ Tassew, Marija hija hienja għax kellha l-privileġġ uniku li tkun omm Ġesù. Imma, nitolbok, attent għat-twegiba tal-Mulej innifsu.

Iżda hu qalilha: “Imma tassew ngħidlek, aktar hienja dawk li jisimghu l-kelma ta' Alla u jharsuha!”<sup>107</sup>

Aktar hienja! Aktar hienja għaliex il-grazzja tas-salvazzjoni hi akbar saħansitra mill-privileġġ li twelled u trabbi lil Ġesù. Aktar hienja

huma dawk li semgħu l-Evangelju, jemmnu b'qalbhom kollha fil-Mulej Ġesù u jobduh. Huma jgħannu: “Imbierrek Alla u Missier Sidna Ġesù Kristu: li *berikna b'kull xorta ta' barka spiritwali*, fis-smewwiet fi Kristu” (Efesin1:3).

Tinsab ma' dawk li Kristu jsejjaħ “aktar hienja”?

# 12

## Medjatur Wiehed

Il-firda bejn Alla qaddis u l-bniedem midneb hi infinita. Wehidna ma stajna qatt nilhqu lil Dak li jgħammar fl-oghla smewwiet. Il-pont uniku li jlahħaq mid-dinja għas-sema provdieh Alla stess. Dan il-pont hu Ġesù Kristu.

Wiehed hu Alla, u wiehed hu l-medjatur bejn Alla u l-bniedem, il-Bniedem Kristu Ġesù, li ta lilu nnifsu bħala prezz tal-fidwa għal kulhadd (1 Timotju 2:5).

Bil-Kelma t'Alla quddiemna, inwiegħbu dawn il-mistoqsijiet kruċjali:

Mistoqsija: Kemm hemm medjaturi bejn Alla u l-bniedem?

Twegiba: *Wiehed hu l-medjatur.*

Mistoqsija: Min hu dan il-medjatur wiehed?

Twegiba: *Ġesù Kristu.*

Mistoqsija: Għaliex huwa waħdu l-medjatur?

Twegiba: *Għaliex Ġesù Kristu ta lilu nnifsu bħala prezz tal-fidwa għal kulhadd.*

L-Iskrittura ċara kristall. Hemm medjatur wiehed. Madankollu l-knisja Kattolika tinsisti li Marija hija ukoll “medjatriċi.” Fil-Katekiżmu naqraw: “Imtellgħa fis-sema, ma warrbitx minnha dan id-dmir tagħha ta’ salvazzjoni, imma bl-interċessjoni dejjem sejra tagħha għadha taqalghilna l-grazzji kollha li nehtiegu għas-salvazzjoni ta’ dejjem. Hu għalhekk li fil-Knisja aħna, lill-Verġni Marija nitolbuha u nsejħulha bit-titoli ta’ avukata tagħna, ta’ awżiljatriċi, ta’ sokkorritriċi,

u ta' *medjatriċi*" (K 969). Ladarba Kristu huwa l-uniku medjatur, kif tista' Marija tkun wkoll medjatriċi?

### Medjaturi Ohra?

Fit-tieg ta' Kana, x'hin Marija ntebhet bin-nuqqas tal-inbid, marret ghand il-Mulej u gharrfitu bil-bzonn li kien inqala'. Matul il-ministeru ta' Ġesù, id-dixxipli u l-Lhud sikwit gew ghandu jitolbuh ghal diversi nies ohra. Bl-istess mod, l-Insara jitolbu 'l Alla ghall-bzonnijiet ta' xulxin. Imma b'daqshekk ma nsirux "medjaturi."

Meta l-Insara jinterċiedu quddiem Alla ghall-htigijiet ta' ohrajn, jitolbuh f'isem Ġesù Kristu. Jitolbu 'l Alla mhux minhabba xi mertu personali, imma biss fuq il-mertu bla tmien ta' Ġesù Kristu, il-medjatur u feddej taghhom. Ġesù wegħdna: "Jekk titolbu xi haġa *f'ismi* jiena nagħmilha, biex il-Missier ikun igglorifikat permezz ta' Ibnu. Iva, jekk titolbuni xi haġa *f'ismi*, jiena nagħmilha."<sup>108</sup> —erti mill-wegħda tiegħu, l-Insara ma jitolbux f'isem haddiehor.

Barra minn hekk, il-Bibbja tghallimna nitolbu ghal xulxin sakemm ghadna hajjin. Mal-mewt, l-erwieh ikunu mal-Mulej. M'hemmx komunikazzjoni bejn il-hajjin u l-mejtin. Infatti Alla jipprojbixxi kuntatt mal-mejtin: "Jaqaw mhux lil Alla ghandu l-poplu jistaqsi? Mela jistaqsi l-mejtin ghall-hajjin?" (Isaija 8:19). Fil-Bibbja kollha ma nsibu la preċett, la permess u lanqas eżempju wiehed ta' talb lill-qaddisin li hallew id-dinja. Marija u l-qaddisin fis-sema ma jistghux jisimghu t-talb ta' eluf ta' nies f'daqqa. Alla waħdu jaf kollox: "Int, int waħdek tagħraf qalb ulied il-bnedmin kollha."

Lil min ghandna nitolbu? Lil Marija u l-qaddisin, jew lil Alla waħdu? L-Imghallem tagħna, Ġesù Kristu, għallimna nitolbu lil "Missierna li inti fis-smewwiet." Id-dixxipli vera ta' Ġesù jobduh u jitolbu 'l Alla. Fl-Atti 1:14 Marija kienet titlob mal-ewwel Insara lill-Mulej. M'ghandniex nitolbu *lil* Marija iżda ghandna nitolbu *bħal* Marija. Ghandna nitolbu *lill-Mulej*.

## **Fis-Siegħa tal-Mewt**

Fir-rużarju l-Kattoliċi devoti jitolbu lil Marija: “Itlob ghalina midinbin, issa u fis-siegħa tal-mewt tagħna.” Din it-talba hi xhieda tal-fiduċja tagħhom f’Marija. ‘Nafdaw ruġna f’idejha “issa”, fl-“illum” ta’ hajjitna. U l-fiduċja tagħna fiha hi tant kbira li minn “issa” nintelqu f’idejha “fis-siegħa tal-mewt tagħna” (K 2677).

Imma Alla f’min iridna nafdaw u nittamaw? “Ħa jittamaw fik dawk li jagħrfu ’l ismek, għax le ma terġi min ifittxek, Mulej” (Salm 9:11). “Henjin dawk kollha li jittamaw fih!” (Salm 2:12). Fis-siegħa tal-mewt, Stiefnu ntelaq f’idejn il-Mulej u Salvatur tiegħu. Ir-Ragħaj it-Tajjeb ma tilef qatt imqar waħda minn nagħaġ tiegħu. Qal, “Jien nagħtihom il-ħajja ta’ dejjem; u huma ma jintilfu qatt, u minn idejja ma jahtaħomli hadd” (Ġwanni 10:28). Għaliex mela ma tafdux fih?

## **Ejjew Ghandi**

Ghadni niftakar l-għalliema tispjega lill-klassi għaliex ghandna nitolbu lil Marija. “Marija hi omm ħanina. Għalhekk immorru ghandha bil-bżonnijiet tagħna. Imbagħad hi tgħid lil binha, u hu jagħtiha kulma trid.”

Faċli nifhmu dan ir-raġunament. Nirringrazzja ’l Alla għal ommi. Nirringrazzja ’l Alla, għax huwa l-Mulej li ħalaq lill-omm u nissel fiha l-imħabba, il-ħlewwa u l-ħniena. Għaliex mela ghandna naħsbu li Alla hu żorr, indifferenti jew bla ħniena? Marija stess tgħallimna li “minn nisel għal nisel hi l-ħniena tiegħu.” Tassew, Alla huwa qaddis u ġust, u bir-raġun jagħdab għall-midneb. Izda l-istess Alla hekk ħabb lid-dinja li ta ’l Ibnu l-waħdieni biex kull min jemmen fih ma jintilifx izda jkollu l-ħajja ta’ dejjem. Tista’ tkun akbar minn hekk l-imħabba tiegħu?

Għaliex titnikker u ma tersaqx direttament għand il-Mulej Ġesù? –aħad Ġesù xi darba lil xi hadd? Id-dixxipli ma ħallewx it-tfal jersqu,

imma hu qalilhom, “Hallu t-tfal ċkejknin jġgu għandi.” Iż-żagħżuġ indemonjat kien imwarrab minn kulhadd; Ġesù laqgħu u tah il-helsien. In-nies ċanfru lill-għami u qalulu jiskot; Ġesù semgħu u tah id-dawl. Is-soċjeta’ warrbet l-imġiddmin; Ġesù messhom u naddafhom. Bil-ġebel f’idha, il-folla kienet lesta tħaġġar lill-adultera; Ġesù henn għaliha u hafrilha. Lill-halliel imsallab magenbu, Ġesù kisiblu post f’saltnatu.

Taħseb allura, habib, li l-Mulej Ġesù se jiċhad lilek jekk iddur lejha bil-fidi? Il-Mulej Ġesù jwegħdek, “Min jiġi għandi ma nkeċċihx ’il barra.” Isma’, nitolbok, l-istedina tiegħu: “*Ejjew għandi*, intom ilkoll li tinsabu mħabbtin u mtaqqin, u jiena nserrahkom.”

### **L-Isem fuq Kull Isem**

Kuntrarju għat-tagħlim tal-Iskrittura, ir-religjon Kattolika ħolqot kompetizzjoni bejn il-Mulej Ġesù u Marija. Kristu tnissel bla dnub, ta ħajtu b’fidwa għal ħafna, u wara kien merfugħ fil-glorja tas-sema, fejn qed isaltan u jinterċiedi għal tiegħu. Matul is-sekli l-knisja Kattolika ziedet li Marija wkoll tnisslet bla dnub, għandha sehem mill-fidwa tal-bnedmin, ġiet imtelligħa s-sema, inkurunata sultana u maħtura medjatriċi.

Fil-litanija Marija tissejjaħ b’ħafna titli sbieħ: il-bieb tas-sema, kewkba ta’ filgħodu, saħħa tal-morda, kenn tal-midinbin, farag tal-imnikktin, għajnuna tal-Insara. Imma l-Iskrittura ma tagħti ebda wiehed minn dawn it-titli lil Marija. Għall-kuntrarju dawn huma kollha titli li jixirqu biss lill-Mulej Ġesù. Huwa waħdu l-bieb; Ġesù hu l-Kewkba tiddi ta’ filgħodu; il-Mulej hu s-saħħa tal-morda; il-Mulej il-kenn, l-għajnuna u l-farag tal-Insara.<sup>109</sup>

Fil-1950, il-Papa Piju XII ipproklama l-Assunta domma tal-fidi. Fil-Bibbja kollha m’hemmx imqar kelma waħda fuq din id-dottrina. B’kuntrast, l-Iskrittura tagħmel enfasi fuq il-mewt, il-qawmien, u t-luġ tal-Mulej Ġesù fis-sema. Wara li umilja lill-nnifsu sal-mewt tas-

salib, jixraqlu l-Iben etern t'Alla jkun imsebbah u merfugh 'il fuq mis-smewwiet.

Alla għolliet u tah l-isem li hu fuq kull isem, biex fl-isem ta' Ġesù tiltewa kull irkoppa fis-smewwiet, fuq l-art u taht l-art u kull ilsien jistqarr li Ġesù Kristu hu Mulej fil-glorja ta' Alla l-Missier (Filippin 2:9,10).

Kull ilsien u kull irkoppa jagħtu għieh lil Ġesù Kristu. Bhalissa l-erwieh fis-sema, inkluża Marija, miljuni ta' angli, u miljuni ta' Kristjani fid-dinja kollha qed iqimu u jaduraw lill-Mulej Ġesù Kristu. L-istess għandna nagħmlu ahna.

Lil min titlob u tqim, f'min qed tafda, lil min thobb b'qalbek kollha? Lil min tgħid: *Totus Tuus* (Kollni tieghek)? Uljed Alla jwiegħbu bla tlaqliq: *Għaliya l-ħajja hi Kristu* (Filippin 1:21).

### **Is-Salvatur Tiegħi**

X'se tkun l-għażla tieghek fid-dawl tal-Kelma t'Alla? Forsi twiegeb: "Jien nafda fl-isem ta' Ġesù u ta' Marija għas-salvazzjoni tiegħi." Imma kun af bl-istqarrija ċara tal-Kelma t'Alla dwar Kristu: "F'ħadd ħliefu ma hemm salvazzjoni, għax imkien taht is-sema ma hemm isem ieħor mogħti lill-bnedmin li bih ahna għandna nkunu salvi" (Atti 4:12).

Imma forsi, bil-grazzja t'Alla, twiegeb: "Jiena, bħal Marija u l-Kristjani l-oħra kollha, nafda fl-Isem tal-Mulej waħdu għas-salvazzjoni tiegħi, għax hu miktub li "Kull min isejjaħ isem il-Mulej isalva" (Rumani 10:13).

Imbagħad ma' Marija u l-mifdija l-oħra tkun tista' tkanta mill-qalb: "Ruħi tfahħar il-kobor tal-Mulej, u l-ispirtu tiegħi jifraħ f'Alla s-Salvatur tiegħi."

# 13

## Mhux mill-Opri

Is-salvazzjoni hi xogħol t'Alla? Tal-bniedem? Jew t'Alla u l-bniedem flimkien? Fi kliem ieħor, għaliex għandu Alla jaħfirlek dnubietek u jdaħhlek il-Ġenna?

Forsi twieġeb, “Nittama li mmur il-Ġenna għax l-opri tajba jpattu għall-ħażen li għamilt. Alla jqiegħed il-ħażen tiegħi fuq keffa u t-tajjeb fuq il-keffa l-oħra, u nispera li l-mizien ixaqleb favur tiegħi. Għalhekk immur il-knisja, nitlob, nitqarben, insum u nagħmel il-penitenzi, nagħti xi haġa għall-karità u fejn nista' ngħin lill-proxxmu tiegħi. Dawn l-opri tajba jimmeritaw il-grazzja tas-salvazzjoni.”

Il-knisja Kattolika tinsisti li Alla “ried *isieħeb* il-bniedem fl-opra tiegħu tal-grazzja.” Il-grazzja tas-salvazzjoni hi frott tal-ħidma t'Alla u l-bniedem flimkien. “Il-mertu hu l-ewwelnett tal-grazzja ta' Alla, u mbagħad *tas-sehem li jagħti l-bniedem*” (K 2025).

Habib tiegħi spjegali dan it-tagħlim bi kliem aktar sempliċi. Qalli: “Alla għamel il-parti tiegħu. Issa jonqos minnek tagħmel il-parti tiegħek ukoll.” Qabel hekk kont nemmen, u kont nipprova nagħmel “il-parti tiegħi” b'ħilti kollha. Imma qatt ma sibt serħan għal ruħi. Min jaf jekk għamiltx biżżejjed? Jekk immut, min jaf jekk immurx il-Ġenna? Dawn id-dubbi sakkruni f'ċella mudlama, kif naf li jxekklu wkoll hafna hbieb Kattoliċi.

Nirringrazzja 'l Alla talli għoġbu jehlisni minn dawn l-inċertezzi u biżgħat, u jurini d-dawl gloriuż tal-imħabba u l-ħniena tiegħu. Il-Mulej uża din is-silta mill-Iskrittura bhala ċavetta biex jiftaħli l-kancell tal-habs:



Għax bil-grazzja intom kontu salvati, bil-fidi; u dan mhux minnkom, imma għotja ta' Alla; mhux mill-opri biex hadd ma jiftaħar. Għax ahna xogħol tiegħu, maħluqin fi Kristu Ġesù, għall-għemil tajjeb, li Alla hejjielna minn qabel biex naghmluh (Efesin 2:8-10).

### **Mhux mill-Opri**

Skont l-Iskrittura, is-salvazzjoni tigi minn Alla u mill-bniedem flimkien? Mill-grazzja t'Alla u l-mertu tal-opri tal-bniedem? Le, l-Ispirtu s-Santu ma jhallilna l-ebda dubju: “dan (is-salvazzjoni bil-grazzja, bil-fidi) *mhux minnkom*, imma għotja t'Alla.” Is-salvazzjoni mhix mill-bniedem, imma minn Alla. Lanqas ma jistal-bniedem jikkontribwixxi xi haġa għas-salvazzjoni tiegħu. Is-salvazzjoni “*mhux mill-opri* biex hadd ma jiftaħar.”

Tifel tal-iskola jista' jifhem din l-affermazzjoni sempliċi. Imma kemm hu diffiċli għall-qalb imkabbra tal-bniedem biex taċċetta din il-verità! Ironikament, il-midneb ma jistax jikseb il-helsien u l-paċi m'Alla qabel jieqaf jafda fih innifsu u fl-opri t'idejh, u bil-fidi jserraħ fuq il-Mulej Ġesù Kristu. Bil-fidi l-bniedem jirċievi minn Alla s-salvazzjoni, il-gustifikazzjoni u l-hajja eterna. “Emmen fil-Mulej Ġesù u ssalva” (Atti 16:31).

Nistgħu forsi ngħidu li l-bniedem *jisthoqqlu* s-salvazzjoni għax jemmen? Le, għax jekk il-mertu tas-salvazzjoni jiġi mill-fidi, nikkontradixxu l-Iskrittura (“salvati, bil-fidi; u *dan mhux minnkom*, imma għotja ta' Alla”). Il-fidi ġenwina ma sserraħx fuqha nfisha, imma fuq il-Mulej Ġesù Kristu. Il-merti tas-salvazzjoni kisibhom hu bis-sagrifiċċju tiegħu fuq is-salib. Il-fidi tixbaħ l-id battala li tirċievi bi gratitudni l-għotja tas-salvazzjoni, li hadem għaliha Kristu.

L-Ispirtu s-Santu nqeda b'Sawl ta' Tarsu biex inizzel fl-Iskrittura li l-midneb mhux salvat bl-opri tiegħu. Darba Sawl wkoll kien jafda fih innifsu biex jikseb il-hajja eterna. Kien ċirkonċiż, wiehed minn ulied

Iżrael (il-poplu t'Alla), imheggeg u ubbidjenti għal-Ligi. Forsi inti wkoll tista' tiftaħar li kont mghammed, membru fil-knisja Kattolika, devot u ubbidjenti għall-kmandamenti u l-preċetti tal-knisja.

Madankollu, seħhet bidla straordinarja fl-attitudni ta' Sawl. Ma baqax iżjed jafda f'dawk l-opri kollha tiegħu. Anzi, qal: “Imma dak kollu li għaliya kien qliegħ, *jien għaddejt看 bhala telf* minhabba Kristu.”<sup>110</sup> L-opri tajba, jekk isiru sabiex tikseb is-salvazzjoni bihom, huma tfixkil u żibel (kif isejħilhom l-apostlu), għax iżommu il-midneb milli jserrah għalkollox bil-fidi fil-Mulej Ġesù Kristu. Dawn l-opri, għalkemm tajba fihom infushom, isiru barrikata fit-triq lejn is-Salvatur.

### **Salvati bil-Grazzja**

Il-midneb huwa salvat bil-grazzja t'Alla. Għalhekk nagħmlu sew infittxu t-tifsira tal-kelma “grazzja” fl-Iskrittura. L-apostlu Pawlu jikteb:

Min jahdem, il-hlas ma jingħaddlux bi grazzja, imma bhala dejn (Rumani 4:4).

Immagina li mal-paga ssib nota, “Dan iċ-ċekk huwa mogħti lilek bi pjaċir u grazzja!” Naf sew xi tkun ir-reazzjoni tiegħi! “Mela le, il-paga mhix grazzja. Il-paga dritt tiegħi ladarba ħdimt għaliha. L-*employer* għandu dejn miegħi għax-xogħol li għamiltu.” “Grazzja” u “dejn” huma kuntrarji għal xulxin. Alla ma jsalvax lill-bniedem għax jistħoqqlu jkun salvat minhabba x-xogħol u l-koperazzjoni tiegħu. Alla mhux obligat lejn ebda midneb. Imma, għogob 'l Alla jsalva lil xi wħud avolja ma kienx jistħoqqilhom. Ħaqhom l-għadab gust tiegħu, imma minflok tahom b'xejn il-ħajja eterna. B'hekk jidher il-kobor bla tarf tal-imhabba u l-ħniena divina.

B'dispjaċir kbir ninnotaw li hafna Kattoliċi ma jifhmux x'inhom verament il-grazzja t'Alla. Jaħsbu li jistgħu “jaqilgħu grazzja”

permezz tal-opri tagħhom jew l-interċessjoni tal-qaddisin. Il-knisja Kattolika tgħalliem li “nistgħu nimmeritaw għalina u għall-ohrajn il-grazzji kollha li jiswewlna biex naslu fil-ħajja ta’ dejjem” (K 2027). Imma dan hu kontradizzjoni. Il-grazzja mhix dejn, għalhekk impossibbli timmeritaha. Ma tistax tħallas għal favur, għax dak il-mument li tħallas għalih ma jibqax favur iżjed. Is-salvazzjoni u l-ħajja ta’ dejjem huma għotja t’Alla (aqra Efesin 2:8 u Rumani 6:23). Għotja ġenwina tingħata mill-qalb, mhux b’obbligu.

Ma tistax issalva ruhek bi grazzja u bl-għemil tiegħek flimkien. Jew bil-grazzja jew bl-għemil. Izda bit-tnejn flimkien żgur li le, għaliex l-Iskrittura tiddikjara: “Jekk bi grazzja, mela mhux minħabba l-għemil; inkella l-grazzja mhix aktar grazzja.”<sup>111</sup>

### **Xogħol Tiegħu**

Meta għidna li m’ahniex salvati bl-għemil, bl-ubbidjenza u bil-partecipazzjoni tagħna, ma rridux infissru li s-salvazzjoni hi ħaġa ħafifa. Sewwa kiteb Santu Wistin: “Il-ġustifikazzjoni ta’ bniedem ħazin hi opra wisq akbar mill-holqien tas-sema u l-art.”<sup>112</sup> Is-salvazzjoni hi xogħol grandjuż; xogħol li bħall-holqien tal-univers, Alla waħdu seta’ jwettqu. “Aħna,” jigiġifieri dawk kollha li huma salvati bil-grazzja, “xogħol tiegħu,” *xogħol t’Alla*. Is-salvazzjoni b’ebda mod ma toriġina jew titwettaq mill-bniedem, imma minn Alla waħdu. “Is-salvazzjoni tiġi mill-Mulej.”<sup>113</sup>

Ġesù Kristu jinsisti fuq din il-verità. Meta staqsewh min jista’ jsalva, Ġesù qalilhom: “Għall-bniedem dan ma jistax ikun, imma għal Alla iva; għax għal Alla kollox jista’ jkun.”<sup>114</sup> Ma qalx, “is-salvazzjoni diffiċli għall-bniedem.” Izda “ma jistax ikun,” impossibbli. Huwa Alla waħdu li jagħmel l-impossibbli fis-salvazzjoni tal-bniedem.

Biex tifhem il-Bxara t-Tajba mxandra minn Kristu u l-appostli tiegħu, jeħtieġlek tagħraf li m’intix is-salvatur u l-feddej, iżda mitluf u skjav tad-dnub. Is-salvatur u l-feddej huwa Alla. Jeħtieġ tifhem li int

għandek dejn infinit m'Alla, u ma tistax tagħmel tajjeb għalih bil-merti u l-koperazzjoni tiegħek. Il-ħlas tad-dnub, skont l-Iskrittura, hu l-mewt, mhux l-opri tajba. Il-mitlufa jhallsu għal dnubiethom bit-tieni mewt, meta jintefgħu fl-għadira tan-nar għal dejjem, 'il bogħod mill-preżenza konfortabbli t'Alla. Madankollu, hemm mezz wieħed biss ta' ħelsien -- Ġesù Kristu. Huwa ħallas id-dejn ta' niesu b'mewtu fuq il-Golgota. Fi Kristu “għandna l-fidwa bid-demmi tiegħu, il-maħfra tad-dnubiet, skont l-għana tal-grazzja tiegħu.”<sup>115</sup>

Il-midneb huwa għustifikat (magħdud għust minn Alla) “b'xejn, bil-grazzja” (Rumani 3:24). Il-bniedem ma jhallas xejn. Imma ħalli ma naħsbux li s-salvazzjoni hija rħisa! Is-salvazzjoni b'xejn għalina; lil Kristu, biex kisibielna, swietlu ħajtu!

### **Biex Nagħmlu l-Opri Tajba**

“Fejn mela jidhlu l-opri tajba?” L-Iskrittura tagħtina twegiba preċiż. L-ewwelnett tghallimna li m'aħniex salvati bl-opri tagħna (“mhux mill-opri, biex ħadd ma jiftaħar”). Imbagħad tkompli tghallimna li aħna salvati “biex nagħmlu l-opri tajba.” Fi kliem ieħor, l-opri tajba m'humix il-kawża, imma r-riżultat tas-salvazzjoni. L-opri tajba huma l-frott li tagħmel il-fergħa mlaqqma fi Kristu, id-dielja vera.

L-apostlu Pawlu l-ewwel ifakkar lill-Insara li Alla salvahom “mhux minħabba l-opri tajba li stajna għamilna aħna, iżda minħabba l-ħniena tiegħu.” Imma ftit wara jkompli, “dawk li jemmnu f'Alla jieħdu ħsieb li jkunu minn tal-ewwel fl-opri tajba.”<sup>116</sup>

L-opri tajba u l-ubbidjenza lejn il-Liġi qaddisa t'Alla huma l-evidenza konkreta tas-salvazzjoni. Għaliex dawk kollha li ħafrilhom dnubiethom, Alla wkoll iqiegħed il-liġijiet tiegħu f'moħħhom, u jiktibhom f'qalbhom.”<sup>117</sup> Min jgħid li jaf 'l Alla u ma jħarisx il-kmandamenti tiegħu huwa giddieb. Min jiftaħar li jemmen f'Alla u ma jurix il-fidi tiegħu bl-opri tajba jkun qed iqarraq bih innifsu.

## Għanja Ġdida

Il-bniedem mhux salvat bl-opri, iżda salvat biex jagħmel l-opri tajba b'radd il-ħajr lil Alla. Il-Kristjan ġenwin ma jiftaħarx bih innifsu, għax jaf li mhux bil-ħila tiegħu salva. Il-Kristjan ġenwin jiftaħar biss bis-salib ta' Kristu, kif inhu miktub, “min jiftaħar, ħa jiftaħar fil-Mulej.”<sup>118</sup>

Fis-sema titkanta għanja ġdida lill-Ħaruf, il-Mulej Ġesù:

Int jishoqqlok ... għax int kont maqtul, u b'demmek ksibt għal Alla bnedmin minn kull tribu' u lsien, minn kull poplu u ġens (Apokalissi 5:9).

Min se jissogra jbidel din l-għanja u jgħid, “Int jishoqqlok, ja bniedem midneb, għax b'xoghlok u b'ħiltek ksibt is-salvazzjoni”?

# 14

## Jiena hu t-Triq

Fiz-żmien meta l-knisja Kattolika kienet qed tistagħna bil-biegh tal-indulgenzi, il-patri Agostinjan, Martinu Luteru, stqarr pubblikament: “It-teżor veru tal-knisja huwa l-evangelju tal-glorja u l-grazzja t’Alla.” Permezz tal-evangelju l-bniedem jikseb is-salvazzjoni, u Alla jirċievi l-glorja u l-gieħ li jisthoqqlu. Għalhekk ma niskantawx li matul l-istorja tal-Knisja, ix-Xitan stinka biex b’kull mezz jeqred u jgħawweg l-evangelju t’Alla. Infatti, fi żmien l-apostli kien diġa’ beda l-attakk feroċi kontrih.

L-apostlu Pawlu kien xandar l-aħbar it-tajba fl-inħawi tal-Galatja. Xandar il-gustifikazzjoni bil-fidi mingħajr l-opri tal-liġi, il-grazzja b’xejn t’Alla, u l-perfezzjoni tal-persuna u l-hidma tal-Mulej Ġesù Kristu. Meta telaq Pawlu, indiehsu għalliem taparsi Kristjani u bil-qerq provaw jaqilbu l-evangelju apostoliku. Ma ċaħdux direttament is-salib ta’ Kristu jew il-fidi fih. Imma mal-fidi *ziedu* r-ritwal taċ-ċirkonċizzjoni u l-opri tal-liġi.

Mal-ewwel daqqa t’għajn dan ma jidhirx żball fatali. Izda l-Iskrittura tippronunzja saħta fuq dawk li jibdlu l-evangelju mxandar mill-apostli. L-apostlu Pawlu jikteb:

Imma mqar jekk aħna stess jew angli mis-sema jhabbrilkom Evangelju ieħor li m’huwiex dak li habbarnielkom aħna, ikun mišut! (Galatin 1:8).

Għax iż-żieda tal-opri bħala mezz għas-salvazzjoni tinnega l-fidi, il-grazzja u s-salib ta’ Kristu. Qajla jgħamillek tajjeb l-ikel bnin u

nutrittiv miżjud bi ffit qtar tal-arseniku. Hekk ukoll iż-żieda ta' kwalunkwe haġa mal-fidi fi Kristu tħassar u tavvelena l-evanġelju.

Il-knisja Kattolika sewwiet haġna mill-abbużi tant mifruxa fil-Medju Evu. Il-kruċjati, l-inkwiżizzjoni, l-immoralità u l-intriċċi ta' whud mill-papiet, u n-negozju tal-indulġenzi huma episodji ta' mistħija midfuna fil-kotba tal-istorja. Imma dan mhux l-interess ewlieni tagħna. Il-mistoqsija tant relevanti hi: “X'għandi nagħmel biex insalva?” F'dan il-ktejjeb, fittixna t-twegiba mill-Iskrittura u qabbilna r-risposta mat-tagħlim tal-knisja Kattolika.

Ruma xxandar l-evanġelju appostoliku jew “evanġelju ieħor”? Rajna kif mal-fidi *żżid* l-opri; mal-grazzja *żżid* il-merti tal-bniedem, ma' Kristu *żżid* il-Madonna, il-qaddisin u l-qassisin tagħha, il-penitenzi u l-purgatorju. Issa jekk l-Iskrittura ssejjah iż-żieda taċ-ċirkonċizzjoni u l-Liġi mal-fidi fi Kristu “evanġelju ieħor,” kemm aktar tikkundanna l-evanġelju tal-knisja Kattolika! Jien imġieghel mill-kuxjenza tiegħi quddiem Alla nwissik li l-evanġelju Kattoliku Ruman huwa evanġelju falz. Jekk tibqa' sserrah fuqu, xejn ma jehilsek mill-għadab u l-kundanna t'Alla f'Jum il-Ħaqq.

### **Jiena hu t-Triq**

Ħmistax-il sena ilu kont f'salib it-toroq. Għal sentejn studjajt il-Bibbja, speċjalment l-evanġelju skont Ġwanni, u l-epistoli ta' Pawlu lir-Rumani u lill-Galatin. Bil-grazzja t'Alla għaraft il-ħtija, il-periklu u d-dgħufija tiegħi, u tlift kull fiduċja fija nnifsi. Meta lmaħt il-glorja tas-salib ta' Kristu, bil-grazzja t'Alla afdajt is-salvazzjoni ta' ruħi kompletament f'idejh.

Qabbilt id-dottrina Kattolika mal-messaġġ tal-Iskrittura. Skoprejt li kien hemm dagħbien jifridhom. Għalhekk ma stajtx b'kuxjenza tajba nibqa' membru fi knisja li qalbet l-evanġelju. Ma xtaqtx niddizappunta lill-ġenituri; lanqas ma ridt l-istmerrija ta' ħbiebi. Imma l-għażla tiegħi kienet ċara: il-kelma t'Alla jew it-tagħlim uman; li

nkun fidil lejn Kristu, is-Sid u s-Salvatur tiegħi, jew li nogħgob lill-bnedmin. Bl-għajjnuna t'Alla obdejt il-kmand tiegħu għal uliedu: “Ohorgu minnha, poplu tiegħi, biex ma jkollkomx x'taqsmu magħha fi dnubietha, u biex mill-kastigi tagħha ma tiħdux sehem” (Apokalissi 18:4).

Illum int tinsab f'sitwazzjoni simili. Jeħtieg tagħzel. Se tibqa' marbut ma' religjon mibnija fuq evanġelju falz, jew titlaq minn Ruma, temmen l-evanġelju tal-Iskrittura u tingħaqad ma' Kristu?

Minn qalbi nappellalek f'għieħ l-Mulej Ġesù Kristu, *thabbej m'Alla!* Tibqax tafda izjed fl-opri t'idejk, fil-merti u l-penitenzi tiegħek, f'sagrifiċċju taparsi u f'purgatorju immaginarju. Emmen fil-Mulej Ġesù Kristu, li ta ħajtu b'fidwa għal ħafna, qam rebbieħ u qieghed isaltan fil-glorja. Lanqas m'għandek tazzarda tersaq lejn Alla permezz ta' Marija, jew il-qaddisin, jew tas-saċerdoti Kattoliċi. Ersaq lejħ permezz ta' Kristu, il-Qassis u l-Medjatur waħdieni. Hu stess qal:

Jiena hu t-Triq, il-Verità, u l-Ħajja. Hadd ma jmur għand il-Missier jekk mhux *permezz tiegħi* (Ġwanni 14:6).



## REFERENZI

<sup>1</sup>Mark 8:36.

<sup>2</sup>Mattew 7:13,14.

<sup>3</sup>Rumani 10:2.

<sup>4</sup>Rumani 10:1.

<sup>5</sup>1 Korintin 1:21.

<sup>6</sup>2 Pietru 1:21.

<sup>7</sup>1 Tessalonkin 2:13.

<sup>8</sup>Lhud 1:2.

<sup>9</sup>Končilju Vatikan II, *Dei Verbum*, 4.

<sup>10</sup>2 Timotju 3:16.

<sup>11</sup>Ġwanni 17:17.

<sup>12</sup>Končilju Vatikan II, *Dei Verbum*, 9.

<sup>13</sup>1 Tessalonkin 5:27.

<sup>14</sup>Ara 2 Pietru 3:16.

<sup>15</sup>1 Pietru 1:22-2:3.

<sup>16</sup>Mattew 7:15.

<sup>17</sup>Mattew 15:14.

<sup>18</sup>Ara Dewteronomju 13:1-4; Isaija 8:20; Proverbji 30:5,6.

<sup>19</sup>Ara Luqa 10:25,26.

<sup>20</sup>Kolossin 2:8,18.

<sup>21</sup>1 Korintin 10:5; 1 Pietru 2:8.

<sup>22</sup>Philip Schaff, *Nicene and Post-Nicene Fathers*, vol. VI, Saint Augustine, Sermons on New Testament Lessons, Sermon 26.1-2 (Grand Rapids: Eerdmans, 1956), p.340.

<sup>23</sup>Qabbell Katekiżmu paragrafu 857 ma' 1 Pietru 5:4.

<sup>24</sup>Ara Atti 3:1-10.

<sup>25</sup>Il-Papa Bonifazju VIII, Bolla *Unam Sanctam* (1302).

<sup>26</sup>Ara Končilju Vatikan II, *Unitatis redintegratio*, 3.

<sup>27</sup>Ara Ġwanni 20:30,31.

<sup>28</sup>Salm 62:2,3.

<sup>29</sup>ĠGenesi 6:5.

<sup>30</sup>ĠGeremija 17:9.

<sup>31</sup>Ġwanni 19:11; Mattew 10:15.

<sup>32</sup>Luqa 12:47,48.

<sup>33</sup>Atti 17:31; Rumani 14:10-12.

<sup>34</sup>Rumani 3:10-12.

<sup>35</sup>Mark 2:17.

<sup>36</sup>Ara Galatin 3:10-12.

<sup>37</sup>Rumani 3:19-20.

<sup>38</sup>Salm 51:4.

<sup>39</sup>Koncilju ta' Trento, sessjoni 14, qanun 9.

<sup>40</sup>Isaija 43:25; 45:22.

<sup>41</sup>Ġwanni 2:1.

<sup>42</sup>Ġwanni 1:9.

<sup>43</sup>Ara Dewteronomju 25:1; Proverbji 17:15, ecc.

<sup>44</sup>Proverbji 17:15.

<sup>45</sup>Rumani 4:7,8.

<sup>46</sup>Rumani 4:6.

<sup>47</sup>Ara Rumani 3:21-26.

<sup>48</sup>Isaija 53:6.

<sup>49</sup>Ġeremija 23:6; 1 Korintin 1:30; 2 Korintin 5:21.

<sup>50</sup>Koncilju ta' Trento, sessjoni VI, qanun 10.

<sup>51</sup>Koncilju ta' Trento, sessjoni VI, VIII.

<sup>52</sup>Koncilju ta' Trento, sessjoni VI, qanun 24.

<sup>53</sup>Ara l-ktieb apokrifu, 2 Makkabej 12:38-45.

<sup>54</sup>Ara Apokalissi 21:27.

<sup>55</sup>Mattew 5:25-26; 12:32; 1 Kor. 3:13.

<sup>56</sup>Isaija 1:18.

<sup>57</sup>Koncilju ta' Trento, Sessjoni 6, qanun 30.

<sup>58</sup>Ara Rumani 6:23.

<sup>59</sup>Levitiku 17:11.

<sup>60</sup>Lhud 9:22.

<sup>61</sup>Lhud 8:5; 10:1.

<sup>62</sup>Mark 10:45.

<sup>63</sup>1 Pietru 2:24, 3:18.

<sup>64</sup>Aqra Galatin 3:7-14.

<sup>65</sup>Mattew 25:41.

<sup>66</sup>Ġwanni 6:51.

<sup>67</sup>Ara Ġwanni 8:12; 10:9; 10:11; 15:1.

<sup>68</sup>Apokalissi 1:18.

<sup>69</sup>Lhud 9:22.

<sup>70</sup>Lhud 9:28.

<sup>71</sup>Ara Lhud 10:15-18.

<sup>72</sup>Mattew 28:20.

<sup>73</sup>Mattew 26:11.

<sup>74</sup>Lhud 10:12.

<sup>75</sup>Apokalissi 22:20.

<sup>76</sup>Ara Katekiżmu tal-Knisja Kattolika, paragrafi 1373 sa 1381.

<sup>77</sup>Ara 2 Samwel 23:13-17.

<sup>78</sup>Luqa 22:18.

<sup>79</sup>1 Korintin 11:26.

<sup>80</sup>Ara Mattew 26:26-27.

<sup>81</sup>Luqa 24:39.

<sup>82</sup>Lhud 3:1.

<sup>83</sup>Lhud 9:24.

<sup>84</sup>Lhud 9:12.

<sup>85</sup>Ara Lhud 10:19-22.

<sup>86</sup>Konċilju ta' Trento, sessjoni 23, qanun 2.

<sup>87</sup>Ara Mattew 8:4, eċċ.; Atti 14:13; Apokalissi 1:6; 5:10; 1 Pietru 2:5; Lhud 5:6, eċċ.; Lhud 7:1.

<sup>88</sup>1 Pietru 2:5.

<sup>89</sup>Ara Lhud 10:19; 4:16.

<sup>90</sup>Rumani 12:1; Lhud 13:15,16.

<sup>91</sup>Lhud 7:24.

<sup>92</sup>Lhud 9:24.

<sup>93</sup>Lhud 7:26,27.

<sup>94</sup>Lhud 7:26,27.

<sup>95</sup>Ġwanni 3:30.

<sup>96</sup>Dawn huma r-referenzi ewlenin għal Marija fit-Testment il-Ġdid: Mattew 1, 2; 12:46-50; 13:55,56; Mark 3:20-35; 6:3,4; Luqa 1, 2; 8:19-21; Ġwanni 2:1-12; 6:42; 19:25-27; Atti 1:14; Galatin 4:4.

<sup>97</sup>Efesin 5:31-32.

<sup>98</sup>Mattew 12:48-50.

<sup>99</sup>Piju IX, bolla *Ineffabilis Deus*.

<sup>100</sup>Dawn huma: Luqa 1:28; Efesin 1:3; Efesin 1:4.

<sup>101</sup>Rumani 3:10, 23.

<sup>102</sup>Ara Efesin 1:7.

<sup>103</sup>Ara Rumani 6:10; 1 Pietru 3:18.

<sup>104</sup>Lhud 4:15; 7:26.

<sup>105</sup>1 Pietru 2:22,24.

<sup>106</sup>Rumani 5:10; Lhud 9:15; Efesin 1:7; Apokalissi 1:5; Mark 10:45.

<sup>107</sup>Luqa 11:27-28.

<sup>108</sup>Gwanni 14:13,14.

<sup>109</sup>Ara Ġwanni 10:9; Apokalissi 22:16; Salm 103:3; Salm 46:1; 2 Korintin 1:3,4.

<sup>110</sup>Ara Filippin 3:1-11.

<sup>111</sup>Rumani 11:6 (Saydon).

<sup>112</sup>*Evangelium Iohannis tractus, 72, 3.*

<sup>113</sup>Ġona 2:10.

<sup>114</sup>Mark 10:27.

<sup>115</sup>Efesin 1:7.

<sup>116</sup>Ara Titu 3:4-8.

<sup>117</sup>Ara Lhud 8:10-12.

<sup>118</sup>Ara 1 Korintin 1:29-31.